

سید بابائے شاہ رحمہ اللہ کے دل افروز واقعات پر مبنی تصنیف

رحمۃ اللہ علیہ

# حضرت بابائے شاہ

## کے ستو واقعات



اکبر شاہ

مصنف

علاقہ محمد سعید قادری



سید بابا علی شاہ رحمہ اللہ کے دل افروز واقعات پر مبنی تصنیف

رحمۃ اللہ علیہ

# سید بابا علی شاہ

## کے ستو واقعات

مصنف:

علاقہ محمد سعید قادری

پوسٹ بکس ۳۰ اردو بازار لاہور

Ph: 37352022

اکبر پبلشرز

Marfat.com

Marfat.com



جملہ حقوق بحق ناشر محفوظ ہیں

نام کتاب:	حضرت بابا بلکھے شاہ عیسیٰ کے سو واقعات
مصنف:	علامہ محمد مسعود قادری
پبلشرز:	اکبر بک پبلرز
تعداد:	600
قیمت:	120/-

ملنے کا پتہ.....  
اکبر بک پبلرز

Ph: 042-7352022  
Moh: 0300-4477371

نیشنل پبلشرز، اردو بازار لاہور



## فہرست

نمبر شمار	عنوان	صفحہ نمبر
	حرف آغاز	9
۱۔	لوگوں کی اکثریت حقیقی نام سے بے خبر	11
۲۔	حضور غوث اعظم رحمۃ اللہ علیہ سے روحانی و نسبی تعلق	12
۳۔	والد بزرگوار نیک عادات و اطوار کے مالک تھے	13
۴۔	سازگار ماحول کی تلاش میں ہجرت	14
۵۔	والد بزرگوار کا مسجد کا امام مقرر ہونا	15
۶۔	والد بزرگوار کی اہل و عیال کے ہمراہ پاٹھو کے منتقلی	17
۷۔	آئمہ کی سنت کی پیروی	22
۸۔	لوکاں دا جب مالیاں نے بابے جب مال	23
۹۔	بابا بلھے شاہ رحمۃ اللہ علیہ کی قصور آمد	26
۱۰۔	مجھے اس بچے کی سرپرستی پر فخر ہوگا	27
۱۱۔	دستار فضیلت عطا ہونا	28
۱۲۔	دوستوں کو نصیحت	30
۱۳۔	کلام سن کر ہر کوئی جھومنے لگتا	32



- ۱۴۔ دوستوں کی فاسد عقائد سے توبہ 33
- ۱۵۔ قلبی کیفیات میں بے قراری 35
- ۱۶۔ سیونی مینوں اک رانجھا لوڑی دا 37
- ۱۷۔ سید عبدالحکیم رحمۃ اللہ علیہ کی زیارت 38
- ۱۸۔ مایوس ہونے کی ضرورت نہیں ہے 40
- ۱۹۔ بابا بلھے شاہ رحمۃ اللہ علیہ لاہور میں 41
- ۲۰۔ تمہارا حصہ شاہ عنایت قادری شطاری رحمۃ اللہ علیہ کے پاس ہے 43
- ۲۱۔ مرشد کی رضا اللہ عزوجل کی رضا ہے 45
- ۲۲۔ مرشد پاک بوقت پیدائش ذکر اللہ میں مشغول تھے 47
- ۲۳۔ حضرت شاہ عنایت قادری شطاری رحمۃ اللہ علیہ قصور میں 48
- ۲۴۔ فقیر کے ساتھ ظلم اور بغض کا انجام 50
- ۲۵۔ میں یہاں مہمان بنے نہیں بلکہ خادم بنے آیا ہوں 54
- ۲۶۔ جو رنگ رنگیا گوہر رنگیا 56
- ۲۷۔ میں لوہاتے اوپارس ہے 57
- ۲۸۔ عشق مرشد کا رنگ 58
- ۲۹۔ ذات اور برادری والوں کی مخالفت کا سامنا 59
- ۳۰۔ بلھے نون سمجھاؤں آئیاں بھیناں تے بھر جائیاں 60
- ۳۱۔ بلکھا کھوتیاں والا 61
- ۳۲۔ سخت مجاہدہ کے بغیر گوہر مقصود نہیں مل سکتا 62
- ۳۳۔ اپنے نفس کی قوت کو آزمانا 63



- ۳۴۔ دریائے چناب کے کنارے ڈیرا لگانا 64
- ۳۵۔ موسم کی سختیوں کی کچھ پرواہ نہ کی 65
- ۳۶۔ مرشد پاک کے حکم کی تعمیل 66
- ۳۷۔ مرشد پاک کی خواب میں زیارت 68
- ۳۸۔ حضرت سخی شاہ محمد درویش رحمۃ اللہ علیہ کی لاہور آمد 69
- ۳۹۔ بابا بلھے شاہ رحمۃ اللہ علیہ کی والد بزرگوار سے ملاقات 71
- ۴۰۔ والد بزرگوار کی نصیحت 72
- ۴۱۔ باپ کی رخصتی کا غم 73
- ۴۲۔ اب تم خلوت نشینی ترک کر دو 74
- ۴۳۔ حضور داتا گنج بخش رحمۃ اللہ علیہ کے مزار پاک پر حاضری 75
- ۴۴۔ حضور نبی کریم ﷺ کی زیارت باسعادت 77
- ۴۵۔ پانڈو کے واپسی 81
- ۴۶۔ سانحہ عظیم 82
- ۴۷۔ مرشد پاک کی پانڈو کے آمد 84
- ۴۸۔ مجھے اپنے ساتھ لاہور لے جائیں 85
- ۴۹۔ ایک سکھ سپاہی کی مدد کرنا 86
- ۵۰۔ چوہدری پانڈو کا ناروا سلوک 88
- ۵۱۔ چوہدریوں کا انجام بد 90
- ۵۲۔ مریدین اور ہمشیرہ کے ہمراہ لاہور آمد 91
- ۵۳۔ مرشد پاک کی جانب سے قصور جانے کا حکم 92



- ۵۴۔ قصور کو رشد و ہدایت کا مرکز بنانا 94
- ۵۵۔ نواب حاجی رانجھے خان کی بہن 95
- ۵۶۔ استاد محترم سے ملاقات 97
- ۵۷۔ حاسدین کا حسد 98
- ۵۸۔ یہ اقدام ہمارے اختیار سے باہر ہے 101
- ۵۹۔ مولانا غلام مرتضیٰ رحمۃ اللہ علیہ کا فتویٰ 102
- ۶۰۔ نواب رانجھے خان نے فتویٰ کو غنیمت جانا 105
- ۶۱۔ شریکوں کا محفل سماع پر حملہ 106
- ۶۲۔ یہ ہمارے مہمان ہیں 107
- ۶۳۔ کھرکاں چک جولا ہے آ ہے 108
- ۶۴۔ مولانا غلام مرتضیٰ رحمۃ اللہ علیہ کی ندامت 110
- ۶۵۔ مولانا غلام مرتضیٰ رحمۃ اللہ علیہ کا تعریف کرنا 111
- ۶۶۔ مرشد پاک کی ناراضگی 113
- ۶۷۔ مرشد پاک کی رضا کے سوا کسی شے کی پرواہ نہیں 115
- ۶۸۔ مزار پاک شاہ محمد غوث گوالیار رحمۃ اللہ علیہ پر حاضری 116
- ۶۹۔ مرشد پاک سے والہانہ عشق 117
- ۷۰۔ مرغ بسل کی مانند اذان 118
- ۷۱۔ موسیقی اور تاج گانے میں مہارت حاصل کرنا 119
- ۷۲۔ میرا مقصد مرشد پاک کی ناراضگی دور کرنا ہے 121
- ۷۳۔ ہم اس مغنیہ کو خوب جانتے ہیں 124



- 125 - ۷۴۔ مرشد پاک کی بارگاہ میں بصورتِ مغنیہ
- 128 - ۷۵۔ تو بلھا ہے
- 130 - ۷۶۔ اللہ عزوجل کی تقسیم کے مطابق تقسیم کرو
- 132 - ۷۷۔ تمام حجابات اٹھ گئے
- 133 - ۷۸۔ کلام کی انفرادیت
- 134 - ۷۹۔ روحانی دولت آرائیں فقیر سے ملی
- 135 - ۸۰۔ علم کا مقصد صحیح راستہ بتلانا ہے
- 136 - ۸۱۔ معرفت میں کمال
- 137 - ۸۲۔ گستاخ کا انجام بد
- 138 - ۸۳۔ کھوتیاں والے سدِ بلائی سستی این تاں جاگ
- 140 - ۸۴۔ والد بزرگوار پر معرفت کا رنگ
- 141 - ۸۵۔ وصال کا وسیلہ مرشد کی ذات ہے
- 142 - ۸۶۔ اللہ عزوجل انسانی قالب میں رہتا ہے
- 143 - ۸۷۔ اللہ عزوجل وقت اور مقام کی حد سے باہر ہے
- 144 - ۸۸۔ علم کی حقیقت
- 145 - ۸۹۔ روح سے خطاب
- 146 - ۹۰۔ کچھ بنے ہو تو پھر مار بھی کھاؤ
- 148 - ۹۱۔ چوروں کی توبہ
- 150 - ۹۲۔ مینوں و رد اولڑے دی پیر
- 151 - ۹۳۔ رانجھا رانجھا کر دی فی میں آپے رانجھا ہوئی



- ۹۴۔ محبوب کے وصال میں نفس سدا راہ ہے 152
- ۹۵۔ لطیف راز 153
- ۹۶۔ اٹھ جاگ، گھراڑے مار نہیں 154
- ۹۷۔ بنیادی شے رب کا عشق ہے 155
- ۹۸۔ انسان اشرف المخلوقات ہے 156
- ۹۹۔ مفتی غلام سرور لاہوری کا خراج عقیدت 157
- ۱۰۰۔ دلی مراد پوری ہوئی 158
- کتابیات 160





## حرفِ ابتداء

اللہ عزوجل کے نام سے شروع جو بڑا مہربان اور انتہائی رحم والا ہے اور حضرت محمد مصطفیٰ صلی اللہ علیہ وسلم کی ذاتِ بابرکات پر بے شمار درود و سلام۔

ارشادِ باری تعالیٰ ہے۔

وَمَنْ يُطِيعِ اللَّهَ وَرَسُولَهُ يَدْخُلْهُ جَنَّتِ تَجْرِي مِنْ تَحْتِهَا الْأَنْهَارُ خَالِدِينَ فِيهَا ط وَذَلِكَ الْفَوْزُ الْعَظِيمُ (النساء: ۱۳)

”اور جو فرمانبرداری کرے گا اللہ کی اور اس کے رسول صلی اللہ علیہ وسلم کی تو داخل فرمائے گا اسے اللہ باغوں میں، بہتی ہوں گی جن کے نیچے نہریں، ہمیشہ رہیں گے وہ ان میں اور یہی ہے بڑی کامیابی ہے۔“

اللہ عزوجل کے فرمانِ بالا میں اس جانب اشارہ ہے کہ جو کوئی اپنی زندگی اللہ عزوجل کے فرمان اور حضور نبی کریم صلی اللہ علیہ وسلم کی اطاعت میں بسر کرے گا اور اتباع رسول اللہ صلی اللہ علیہ وسلم کو اپنا شعار بنائے گا تو اللہ عزوجل اسے جنت الفردوس میں داخل فرمائے گا اور جنت الفردوس کی نعمتوں کا شمار ممکن نہیں ہے اور اللہ عزوجل کے برگزیدہ بندوں کی یہ عادت کریمہ رہی ہے کہ انہوں نے اللہ عزوجل کی حکمِ عدولی نہیں کی اور انہوں نے اپنی زندگیاں اسوۂ رسول اللہ صلی اللہ علیہ وسلم کے تحت بسر کیں اور کبھی ان حدود و قیود



سے تجاوز نہیں کیا جو شریعت کی مقرر کردہ ہیں۔

قدوة السالکین حضرت بابا بلھے شاہ رحمۃ اللہ علیہ کا شمار بھی انہی اولیاء اللہ رحمۃ اللہ علیہ میں ہوا ہے جنہوں نے اپنی زندگی رضائے خداوندی کو پانے اور حضور نبی کریم صلی اللہ علیہ وسلم کی سنتوں پر عمل پیرا ہوتے ہوئے بسر کی۔ آپ رحمۃ اللہ علیہ کا تعلق سادات گھرانے سے تھا اور آپ رحمۃ اللہ علیہ ظاہری علوم سے بھی بخوبی بہرہ ور تھے۔ آپ رحمۃ اللہ علیہ نے حضرت شاہ عنایت قادری شطاری رحمۃ اللہ علیہ کے دست حق پر بیعت کی سعادت حاصل کی اور پھر جب مرشد پاک ناراض ہوئے تو ایک مغنیہ کا روپ دھار کر انہیں منایا۔ آپ رحمۃ اللہ علیہ پنجابی زبان کے قادر الکلام شاعر بھی تھے اور آپ رحمۃ اللہ علیہ کا کلام عشق حقیقی اور عشق مجازی کا بہترین نمونہ ہے۔ آپ رحمۃ اللہ علیہ نے مرشد پاک کے حکم پر شہر قصور کو رشد و ہدایت کا مرکز بنایا اور تادم وصال یہیں مقیم رہے۔ آپ رحمۃ اللہ علیہ کا مزار پاک قصور میں مرجع گاہ خلائق خاص و عام ہے۔

زیر نظر کتاب ”حضرت بابا بلھے شاہ رحمۃ اللہ علیہ کے سو واقعات“ کو ترتیب دینے کا مقصد یہی ہے کہ آپ رحمۃ اللہ علیہ کی سیرت پاک کے مختلف گوشوں سے قاری آگاہ ہو اور قارئین آپ رحمۃ اللہ علیہ کی سیرت کے ان واقعات کے مطالعہ سے ذوق اور تسکین قلب پائیں۔ بارگاہ خداوندی میں التجا ہے کہ وہ اس عاجز کی کاوش کو قبول فرمائے اور ہمیں حقیقی معنوں میں سچا اور پکا مسلمان بننے کی توفیق عطا فرمائے۔ آمین

مسعود قادری



## قصہ نمبر ۱

# لوگوں کی اکثریت حقیقی نام سے بے خبر

حضرت بابا بلھے شاہ رحمۃ اللہ علیہ کا حقیقی نام ”سید عبداللہ“ ہے مگر آپ رحمۃ اللہ علیہ نے بابا بلھے شاہ رحمۃ اللہ علیہ کے نام سے شہرت پائی۔ لوگوں کی اکثریت آپ رحمۃ اللہ علیہ کے حقیقی نام سے بے خبر ہے اور اس کی وجہ بھی یہی ہے کہ آپ رحمۃ اللہ علیہ نے اپنے کلام میں بھی خود کو ”بلھا“ کہہ کر پکارا ہے۔ آپ رحمۃ اللہ علیہ کا تعلق سادات گھرانے سے تھا اور آپ رحمۃ اللہ علیہ کا شجرہ نسب چودہ واسطوں سے حضور نبوت اعظم حضرت سیدنا عبدالقادر جیلانی رحمۃ اللہ علیہ اور پچیس واسطوں سے حیدر کرار حضرت سیدنا علی المرتضیٰ رحمۃ اللہ علیہ سے جا ملتا ہے۔





## قصہ نمبر ۲

# حضور غوث اعظم رحمۃ اللہ علیہ سے روحانی و نسبی تعلق

حضرت بابا بلھے شاہ رحمۃ اللہ علیہ کا تعلق حضور غوث اعظم رحمۃ اللہ علیہ سے ان کے دوسرے بیٹے حضرت سید عبدالرزاق رحمۃ اللہ علیہ کی نسل سے ہے اور آپ رحمۃ اللہ علیہ کے والد بزرگوار حضرت سید سخی درویش محمد رحمۃ اللہ علیہ اُنچ شریف سے ملکوال تشریف لائے جو ضلع لاہور کے ایک علاقے کاہنیہ نو کے نواح میں واقع ہے اور ملکوال اب ضلع قصور کی حدود میں شمار ہوتا ہے۔





### قصہ نمبر ۳

## والد بزرگوار نیک عادات و اطوار کے مالک تھے

حضرت بابا بلھے شاہ رحمۃ اللہ علیہ کے والد بزرگوار حضرت سید سخی شاہ محمد درویش رحمۃ اللہ علیہ فطرتی طور پر نیک عادات و اطوار کے مالک اور جید عالم دین تھے اور روحانیت سے بھی شغف رکھتے تھے۔ آپ رحمۃ اللہ علیہ کی نیک فطرت اور پاکبازی کی وجہ سے لوگ آپ رحمۃ اللہ علیہ کو درویش کے لقب سے پکارتے تھے۔ آپ رحمۃ اللہ علیہ کا مزار مبارک پانڈو کے بھٹیاں میں واقع ہے اور مرجع گاہ خلائق خاص و عام ہے جہاں ہر سال عرس کی تقریبات منعقد کی جاتی ہیں۔





## قصہ نمبر ۴

# سازگار ماحول کی تلاش میں ہجرت

حضرت بابا بلھے شاہ رحمۃ اللہ علیہ کے والد بزرگوار حضرت نخی شاہ محمد درویش رحمۃ اللہ علیہ نے معاشی حالات کے باعث اُج شریف کو خیر باد کہا اور مال مویشیوں و گھر کو فروخت کر کے روزگار کی تلاش اور تبلیغ دین کے لئے سازگار ماحول کی تلاش میں نکل پڑے۔ اس سفر میں حضرت نخی شاہ محمد درویش رحمۃ اللہ علیہ کے ساتھ ان کی زوجہ اور فرزند حضرت بابا بلھے شاہ رحمۃ اللہ علیہ بھی تھے۔ مختلف جگہوں پر قریہ بہ قریہ سفر کرتا یہ قافلہ بالآخر اپنی منزل مقصود کو پہنچا اور ملکوال وارو ہوا۔ حضرت نخی شاہ محمد درویش رحمۃ اللہ علیہ نے اپنی زوجہ کے مشورہ سے یہی پرسکونت اختیار کی۔





## قصہ نمبر ۵

### والد بزرگوار کا مسجد کا امام مقرر ہونا

اولیاء اللہ تو موجود ہیں اب بھی مگر  
آبروئے محفل اقطاب رخصت ہو گیا

حضرت بابا بلھے شاہ رحمۃ اللہ علیہ کے والد بزرگوار حضرت نخی شاہ محمد درویش رحمۃ اللہ علیہ نے ملکوال میں کچھ عرصہ قیام کے بعد ایک مسجد میں امامت کے فرائض انجام دینا شروع کر دیئے اور اس کی وجہ یہ تھی کہ ملکوال کے لوگ بڑی شدت کے ساتھ عرصہ دراز سے کسی صحیح مذہبی رہنما اور عالم دین کا انتظار کر رہے تھے جو ان کی شریعت کے معاملہ میں درست رہنمائی فرما سکے۔

اہلیان ملکوال نے جب ایک نیک سیرت انسان کو اپنے درمیان دیکھا تو انہوں نے حضرت نخی شاہ محمد درویش رحمۃ اللہ علیہ سے درخواست کی کہ آپ رحمۃ اللہ علیہ ہماری مسجد میں امامت کے فرائض انجام دیں اور ہمیں وعظ و نصیحت بھی فرمائیں۔

حضرت نخی شاہ محمد درویش رحمۃ اللہ علیہ چونکہ خود بھی مذہبی رجحان رکھتے تھے اور اسی وجہ سے آپ رحمۃ اللہ علیہ نے اپنا آبائی وطن چھوڑا تھا۔ اس لئے ملکوال کے لوگوں کی درخواست پر امامت شروع کر دی اور اس کے ساتھ ساتھ لوگوں کو وعظ و نصیحت بھی شروع کر دیا جو اس علاقے کے لوگوں کے لئے نئی بات تھی۔

رفتہ رفتہ مسجد میں لوگوں کا ہجوم ہونا شروع ہو گیا اور لوگ نہایت انہماک



سے حضرت خلی شاہ محمد درویش رحمۃ اللہ علیہ کے درس میں شریک ہونے لگے۔  
حضرت خلی شاہ محمد درویش رحمۃ اللہ علیہ کا اندازِ بیاں اس قدر جامع ہوتا تھا کہ  
رفتہ رفتہ لوگ آپ رحمۃ اللہ علیہ کے گردیدہ ہوتے چلے گئے۔ آپ رحمۃ اللہ علیہ نے وہاں پر ایک  
چھوٹا مدرسہ بھی قائم کیا اور بچوں کو دینی تعلیم دینا شروع کر دی۔





## قصہ نمبر ۶

# والد بزرگوار کی اہل و عیال کے ہمراہ پانڈو کے منتقلی

حضرت نئی شاہ محمد درویش رحمۃ اللہ علیہ کو ملکوال میں آباد ہوئے کچھ زیادہ عرصہ نہیں گزرا تھا کہ آپ رحمۃ اللہ علیہ کو ایک مرتبہ پھر وہاں سے ”پانڈو کے“ نامی گاؤں منتقل ہونا پڑا اور اس کی وجہ یہ تھی کہ ایک صاحب ثروت چودھری پانڈو اکثر تلوٹدی گاؤں سے ملکوال اپنے عزیزوں کے ہاں آیا کرتا تھا اور یہ تلوٹدی گاؤں ملکوال سے قدرے فاصلہ پر واقع تھا۔ چودھری پانڈو نے تلوٹدی کے نزدیک ایک وسیع قطعہ اراضی پر ایک گاؤں بسایا تھا جو اس کے نام سے منسوب تھا۔

چودھری پانڈو ہر مرتبہ یہ سوچ کر حضرت نئی شاہ محمد درویش رحمۃ اللہ علیہ کی خدمت میں حاضر ہوتا تھا کہ آپ رحمۃ اللہ علیہ سے کہوں گا کہ آپ رحمۃ اللہ علیہ میرے ساتھ میرے گاؤں چلیں اور وہیں پر مستقل سکونت اختیار کریں۔ ایک دن وہ آپ رحمۃ اللہ علیہ کی خدمت میں حاضر ہوا اور عرض کیا۔

”حضور! میں نے اپنے گاؤں پانڈو کے میں ایک عالیشان مسجد تعمیر کروائی ہے مگر افسوس کا پہلو یہ ہے کہ مجھے وہاں کے لئے ابھی تک کوئی جید عالم دین اور درویش نہیں مل سکا جو مسجد کا



انتظام اور امامت سنبھالے اور اس مسجد کو آباد کرے، ان حالات میں میں نے آپ رحمۃ اللہ علیہ کے وعظ کو سنا اور اس نتیجہ پر پہنچا کہ اگر آپ رحمۃ اللہ علیہ میرے ساتھ میرے گاؤں میں جا کر امامت کے فرائض سنبھال لیں تو میرے لئے عین سعادت ہوگی اور میرے گاؤں والوں کے لئے نعمت عظمیٰ سے کم نہ ہوگی اور میں اسے اپنی بڑی خوش قسمتی سمجھوں گا۔“

حضرت خلی شاہ محمد درویش رحمۃ اللہ علیہ نے جب چودھری پاٹو کی بات سنی تو اس

سے فرمایا۔

”چودھری صاحب! یہ سعادت کیسی ہوگی؟“

چودھری پاٹو نے عرض کیا۔

”حضور! اس طرح مجھے آپ رحمۃ اللہ علیہ کی خدمت کے علاوہ روحانی فیض بھی ملے گا اور ہو سکتا ہے کہ آپ رحمۃ اللہ علیہ کے وسیلہ سے میری آخرت سنور جائے۔“

حضرت خلی شاہ محمد درویش رحمۃ اللہ علیہ نے فرمایا۔

”چودھری صاحب! فیض کے حصول کے لئے یہاں کا قائم کردہ یہ مدرسہ ہی کافی ہے اور یہاں کسی پر کوئی پابندی نہیں کہ یہاں کون آئے اور کون جائے پھر ایسی کوئی پریشانی ہے جو تم اس طریقے سے بات کر رہے ہو؟“

چودھری پاٹو نے عرض کیا۔

”حضور! میرا گاؤں یہاں سے چالیس بیچاس کوس دور ہے اور



وہاں سے روزانہ یہاں آنا بے حد مشکل ہے اس کے علاوہ میرا گاؤں، اس گاؤں سے بڑا ہے اور وہاں کی ذمہ داریاں سنبھالنا بھی ایک مسئلہ ہے ایسے میں یہ مناسب ہوگا کہ آپ رحمۃ اللہ علیہ وہاں تشریف لے چلیں تو آپ رحمۃ اللہ علیہ کی برکت سے میرے گاؤں کی قسمت سنور جائے گی اور میں بھی آپ رحمۃ اللہ علیہ صحبت سے فیضیاب ہوتا رہوں گا اور یوں آپ رحمۃ اللہ علیہ کی روزانہ زیارت سے میری قلبی حالت بھی سنور جائے گی۔“

حضرت سخی شاہ محمد درویش رحمۃ اللہ علیہ نے چودھری پانڈو کی بات سنی تو اس سے

فرمایا۔

”چودھری صاحب! حصول علم کے لئے طالب نے ہمیشہ دور دراز کا سفر کیا ہے اور فیض و تعلیم سے بہرہ مند ہوئے ہیں اگر تمہیں اس قدر شوق ہے تو تم بھی روزانہ یہاں آکر فیض پا سکتے ہو اور اس معاملے میں بے شمار اللہ والوں کی مثالیں تمہارے سامنے ہیں۔“

چودھری پانڈو نے حضرت سخی شاہ محمد درویش رحمۃ اللہ علیہ کو قائل کرنے کی کوشش کی اور عرض کیا۔

”حضور! اگرچہ یہ بات درست ہے اور میرے لئے آپ رحمۃ اللہ علیہ کی بات سے اختلاف کرنا ممکن نہیں لیکن آپ رحمۃ اللہ علیہ جانتے ہیں پورے گاؤں کی ذمہ داریاں میرے کندھوں پر ہیں اور وہاں سے روزانہ میری غیر حاضری سے بے شمار مسائل پیدا کر سکتی



ہے جن سے عہدہ برا ہونا میرے لئے مشکل ہو جائے گا اگر آپ  
 رحمۃ اللہ علیہ میرے ساتھ وہاں تشریف لے چلیں گے تو میں سکون کے  
 ساتھ گاؤں کے تمام مسائل سے عہدہ برا ہو سکوں گا۔“  
 حضرت سخی شاہ محمد درویش رحمۃ اللہ علیہ نے چودھری پانڈو کے کی درخواست سنی تو  
 فرمایا۔

”چودھری صاحب! ذرا سوچئے یہاں اس مدرسے سے علم حاصل  
 کرنے والوں کا کیا ہوگا اگر میں یہاں سے منتقل ہو گیا تو کیا ان  
 لوگوں پر علم کے دروازے بند ہو جائیں گے اور پھر یہ لوگ سکون  
 کہاں سے حاصل کر پائیں گے؟“  
 چودھری پانڈو نے حضرت سخی شاہ محمد درویش رحمۃ اللہ علیہ کے جواب کے بعد بھی  
 اپنا اصرار جاری رکھا تو بالآخر آپ رحمۃ اللہ علیہ نے نیم رضامندی کا اظہار کرتے ہوئے  
 چودھری پانڈو سے فرمایا۔

”چودھری صاحب! پھر یہاں پر موجود لوگوں کا کیا بنے گا جو  
 یہاں اس چھوٹے سے مدرسہ میں تعلیم پا رہے ہیں؟“  
 چودھری پانڈو نے عرض کیا۔

”حضور! آپ رحمۃ اللہ علیہ یہاں اپنا کوئی شاگرد مقرر فرمادیں میں  
 یہاں کے تمام اخراجات ذاتی طور پر برداشت کروں گا اور یوں  
 آپ رحمۃ اللہ علیہ کو نہ تو کسی قسم کی شکایت کا موقع ملے گا اور نہ ہی  
 یہاں کے لوگوں کو حصول تعلیم میں کسی قسم کی تکلیف برداشت  
 کرنا پڑے گا۔“



چودھری پانڈو کے اصرار اور تمام ذمہ داریوں کو نبھانے کے وعدہ پر حضرت نئی شاہ محمد درویش رحمۃ اللہ علیہ نے اپنے ایک ہونہار شاگرد کو ملکوال کے اس مدرسہ میں معلم مقرر فرمایا اور خود پانڈو کے تشریف لے گئے جہاں چودھری پانڈو کی ہر بات کو سچ پایا اور چودھری پانڈو نے آپ رحمۃ اللہ علیہ سے کئے وعدہ کو پورا کیا۔

حضرت نئی شاہ محمد درویش رحمۃ اللہ علیہ نے پانڈو کے میں علم و حکمت کے موتی لٹانے شروع کئے اور طالبان حق کی ایک کثیر تعداد آپ رحمۃ اللہ علیہ کی صحبت سے فیضیاب ہونے لگی۔





## قصہ نمبر ۷

### آئمہ کی سنت کی پیروی

پانڈو کے جانے سے قبل حضرت سخی شاہ محمد درویش رحمۃ اللہ علیہ کا سلسلہ درس و تدریس ملکوال میں جاری و ساری تھا آپ رحمۃ اللہ علیہ نے اپنے فرزند حضرت بابا بلھے شاہ رحمۃ اللہ علیہ کی ابتدائی تعلیم و تربیت اپنے ذمہ لی اور نہایت خوش اسلوبی سے ان کی تربیت شروع کی۔ آپ رحمۃ اللہ علیہ نے حضرت بابا بلھے شاہ رحمۃ اللہ علیہ سے فرمایا۔

”وہ آئمہ کی سنت کی پیروی کرتے ہوئے جب پڑھائی سے فارغ ہوں تو مویشیوں کو چرایا کریں۔“



## قصہ نمبر ۸

# لوگاں دا چپ مالیاں نے بابے چپ مال

حضرت بابا بلھے شاہ رحمہ اللہ کی عمر مبارک بارہ برس تھی۔ حضرت نخی شاہ محمد درویش رحمہ اللہ ایک روز دوپہر کے وقت مدرسہ سے گھر تشریف لائے اور کھانے کا وقت تھا۔ انہوں نے اپنی زوجہ سے دریافت کیا۔

”عبداللہ (رحمہ اللہ) کہاں ہے؟“

زوجہ نے کہا۔

”ابھی تو یہیں گھر میں تھا۔“

حضرت نخی شاہ محمد درویش رحمہ اللہ نے بیٹے کو پکارا مگر کوئی جواب موصول نہ ہوا۔ آپ رحمہ اللہ نے گھر کا کونہ کونہ چھان مارا مگر انہیں حضرت بابا بلھے شاہ رحمہ اللہ کا کچھ پتہ نہ چلا۔ آپ رحمہ اللہ پریشانی کے عالم میں گھر سے نکلے اور جب اہل علاقہ نے آپ رحمہ اللہ کو یوں پریشان دیکھا تو آپ رحمہ اللہ سے پریشانی کی وجہ دریافت کی۔ آپ رحمہ اللہ نے انہیں بتایا۔

”میرا بیٹا عبداللہ (رحمہ اللہ) گھر نہیں ہے اور پہلے کبھی ایسا نہیں

ہوا کہ وہ گھر سے یوں غائب ہوا ہو۔“

اہل علاقہ میں سے کچھ لوگوں نے حضرت نخی شاہ محمد درویش رحمہ اللہ کو بتایا۔

”انہوں نے ان کے فرزند کو چند لڑکوں کے ہمراہ فلاں کھیت کی



جانب جاتا دیکھا تھا۔“

حضرت سخی شاہ محمد درویش رحمۃ اللہ علیہ نے ان کا شکریہ ادا کیا اور مطلوبہ جگہ کی جانب چل دیے۔ جب وہاں پہنچے تو دیکھا کہ دیگر لڑکے تو کھیل کود میں مشغول ہیں اور ان کا فرزند ایک جگہ خاموش بیٹھا ہوا ہے۔ آپ رحمۃ اللہ علیہ آگے بڑھے اور ارادہ کیا کہ اپنے بیٹے کو نصیحت کریں گے کہ وہ آئندہ ایسا نہ کرے۔ جب نزدیک ہوئے تو دیکھا کہ ان کا بیٹا تسبیح ہاتھ میں پکڑے سر جھکائے مراقبہ میں بیٹھا ہے اور یہ شعر بار بار پڑھ رہا ہے۔

لوکاں دا چپ مالیاں نے بانے چپ مال

ساری عمراں مالا پھیری اک نہ کتھا وال

حضرت سخی شاہ محمد درویش رحمۃ اللہ علیہ جو نصیحت کا ارادہ کئے ہوئے تھے انہوں نے جب وہ شعر سنا تو اس کے اثر میں ایسے کھوئے کہ وہیں کھڑے کھڑے عالم وجد میں جھومنے لگے۔

حضرت بابا بلھے شاہ رحمۃ اللہ علیہ جب خاموش ہوئے تو حضرت سخی شاہ محمد درویش رحمۃ اللہ علیہ کی وجدانی کیفیت بھی ختم ہوئی اور آپ رحمۃ اللہ علیہ نے بیٹے کو گلے لگاتے ہوئے پیار کیا اور فرمایا۔

”عبداللہ (رحمۃ اللہ علیہ)! تم نے گھر والوں کو پریشان کر دیا تمہاری

والدہ بہت پریشان ہیں۔ اگر تمہیں آنا ہی تھا تو ماں کو بتا کر

آ جاتے آؤ گھر چلتے ہیں۔“

پھر گھر جاتے ہوئے حضرت سخی شاہ محمد درویش رحمۃ اللہ علیہ نے حضرت بابا بلھے

شاہ رحمۃ اللہ علیہ سے پوچھا۔

”عبداللہ (رحمۃ اللہ علیہ)! تم جو شعر پڑھ رہے تھے وہ تم نے کہاں سے سنا؟“

حضرت بابا بلھے شاہ رحمۃ اللہ علیہ نے والد بزرگوار کو بتایا۔

”جب میں کل دوستوں کے ساتھ گلی میں نکلا تو وہاں سے ایک بزرگ گزر رہے ان کے ہاتھ میں تسبیح تھی اور وہ یہی شعر بار بار پڑھ رہے تھے۔ میں ان کے ساتھ چلنے لگا اور جلد ہی یہ شعر مجھے بھی یاد ہو گیا۔“

حضرت خلی شاہ محمد درویش رحمۃ اللہ علیہ نے جب بیٹے کی بات سنی تو جان گئے کہ ان کا بیٹا معمولی نہیں ہے اس لئے انہوں نے اپنی بیوی سے کہہ دیا۔  
”اگر انہیں عبداللہ (رحمۃ اللہ علیہ) میں کوئی خلاف عادت بات نظر آئے تو وہ انہیں جھڑکیں نہیں اور وہ بات ان کے گوش گزار کریں۔“

روحہ نے حضرت خلی شاہ محمد درویش رحمۃ اللہ علیہ سے وجہ دریافت کی تو آپ رحمۃ اللہ علیہ نے بات کو ٹال دیا۔





## قصہ نمبر ۹

### بابا بلھے شاہ رحمۃ اللہ علیہ کی قصور آمد

حضرت نخی شاہ محمد درویش رحمۃ اللہ علیہ کے زیر سایہ حضرت بابا بلھے شاہ رحمۃ اللہ علیہ نے ابتدائی تعلیم و تربیت حاصل کی اور دیگر بچوں کی نسبت جلد ہی تمام اسباق آپ رحمۃ اللہ علیہ کو یاد ہو گئے۔

جب حضرت بابا بلھے شاہ رحمۃ اللہ علیہ کی ابتدائی تعلیم ختم ہوئی تو حضرت نخی شاہ محمد درویش رحمۃ اللہ علیہ کو فکر ہوئی کہ وہ اپنے بیٹے کی اعلیٰ تعلیم کے لئے کس مدرسہ کا انتخاب کریں اور انہیں کس جگہ پر بھیجیں کہ جہاں وہ علم کے ساتھ ساتھ زندگی گزارنے کے بہترین اصولوں کو سیکھیں؟

حضرت نخی شاہ محمد درویش رحمۃ اللہ علیہ نے بالآخر بڑی سوچ بچار اور تحقیق کے بعد شہر قصور کے ایک مشہور عالم دین حضرت حافظ غلام مرتضیٰ رحمۃ اللہ علیہ کی خدمت میں حضرت بابا بلھے شاہ رحمۃ اللہ علیہ کو بھیجنے کا ارادہ کیا۔ حضرت حافظ غلام مرتضیٰ رحمۃ اللہ علیہ کا شمار جید علمائے دین میں ہوتا تھا اور آپ رحمۃ اللہ علیہ کو یقین ہو گیا کہ میرے بیٹے کی تربیت کے لئے ان سے بہتر کوئی نہیں ہو سکتا چنانچہ آپ رحمۃ اللہ علیہ نے حضرت بابا بلھے شاہ رحمۃ اللہ علیہ کو قصور حضرت حافظ غلام مرتضیٰ رحمۃ اللہ علیہ کے مدرسہ بھیج دیا۔



## قصہ نمبر ۱۰

مجھے اس بچے کی سرپرستی پر فخر ہوگا

بلھیا! قول الف دے پورے

جیہڑے دل دی کرن صفائی

حضرت نخی شاہ محمد درویش رحمۃ اللہ علیہ جب حضرت بابا بلھے شاہ رحمۃ اللہ علیہ کو لے کر

حضرت حافظ غلام مرتضیٰ رحمۃ اللہ علیہ کی خدمت میں پہنچے تو انہوں نے حضرت نخی شاہ محمد

درویش رحمۃ اللہ علیہ سے کہا۔

”میں نے آپ رحمۃ اللہ علیہ کی شہرت سن رکھی ہے اور مجھے آپ

رحمۃ اللہ علیہ کے بیٹے کی سرپرستی پر فخر ہوگا۔“





## قصہ نمبر ۱۱

### دستارِ فضیلت عطا ہونا

حضرت بابا بلھے شاہ رحمۃ اللہ علیہ نے حضرت حافظ غلام مرتضیٰ رحمۃ اللہ علیہ سے عربی اور فارسی زبان میں عبور حاصل کیا کہ اس زمانے میں یہ دو زبانیں برصغیر کی سرکاری زبانیں کہلائی جاتی تھیں اور ان کے بغیر کاروبار زندگی نہ چلتا تھا۔

اس کے علاوہ حضرت بابا بلھے شاہ رحمۃ اللہ علیہ نے سنسکرت زبان کی تعلیم بھی حاصل کی اور اس کے ساتھ ساتھ ہندوؤں کے مزاج اور تمدن کو بھی اسلامی مزاج اور تمدن کے موازنہ کے ساتھ بخوبی مشاہدہ کیا اور آپ رحمۃ اللہ علیہ نے دورانِ تعلیم ہندی روایات کا مطالعہ بھی کیا اور ان سے بخوبی آگاہی حاصل کی۔

حضرت بابا بلھے شاہ رحمۃ اللہ علیہ اپنے قابلِ اساتذہ کی صحبت کے زیرِ اثر اپنے ذہانت بھرے دماغ اور گہری فکر کے تحت ہر علم پر حاوی ہوتے چلے گئے اور بالآخر ایک دن ایسا آیا جس دن آپ رحمۃ اللہ علیہ کے استادِ محترم حضرت حافظ غلام مرتضیٰ رحمۃ اللہ علیہ نے آپ رحمۃ اللہ علیہ کو دستارِ فضیلت اور سند عطا کرتے ہوئے فرمایا۔

”اب تم فارغ التحصیل ہو چکے تمہیں اپنے گاؤں پانڈو کے واپس جانے کی اجازت ہے۔“

حضرت بابا بلھے شاہ رحمۃ اللہ علیہ نے قصور میں رہ کر ناظرہ قرآن مجید، فارسی زبان میں گلستان و بوستان، منطق، نحو و معانی، کنز قدوری، تفسیر و قایہ کونہ صرف سبق پڑھا

بلکہ ان پر اس قدر عبور حاصل کیا کہ سب کو پیچھے چھوڑ دیا۔ اس کے علاوہ ابن عربی کی کتب فصوص الحکم اور فتوحات مکیہ کا مطالعہ بھی گہری نظر سے کیا اور اس کے ایک ایک لفظ کو اپنے ذہن میں سمولیا۔

علموں بس کریں او یار  
اکو الف ترے درکار  
علم نہ آوے وچ شمار  
چاندی عمر نہیں اعتبار





## قصہ نمبر ۱۲

### دوستوں کو نصیحت

پڑھ پڑھ ، لکھ لکھ لاویں ڈھیر  
ڈھیر کتاباں ، چار چوپھیر  
کردے چائن ، وچ انھیر  
چکھو راہ تے خبر نہ سار

حضرت بابا بلھے شاہ رحمۃ اللہ علیہ ظاہری تعلیم کے حصول کے بعد اپنے آبائی وطن  
پانڈو کے تشریف لائے اور والد بزرگوار حضرت مخی شاہ محمد درویش رحمۃ اللہ علیہ کی آنکھوں کو  
اپنی دید سے ٹھنڈک پہنچائی۔

حضرت بابا بلھے شاہ رحمۃ اللہ علیہ جو بچپن میں ایک لا اُباالی انسان تھے اب ان کی  
کیفیت بالکل بدل چکی تھی۔ آپ رحمۃ اللہ علیہ پانڈو کے آنے کے بعد اپنے بچپن کے  
دوستوں کی محافل میں شریک ہونے سے گریزاں تھے۔ دوستوں نے جب آپ رحمۃ اللہ علیہ  
سے اس سر دھری کی وجہ دریافت کی تو آپ رحمۃ اللہ علیہ نے فرمایا۔

”دیکھو! اب نہ تو تم بچے ہو اور نہ میں بچہ ہوں اب ہم بالغ ہو چکے

ہیں لہذا بہتر یہی ہے کہ ہم اپنا زیادہ سے زیادہ وقت مطالعہ اور

یاد الہی میں بسر کریں تاکہ ہمارا دین و دنیا سب سے بیکے اور ہمیں

آخرت میں بھی فلاح حاصل ہو۔“

دوستوں کو حضرت بابا بلھے شاہ رحمۃ اللہ علیہ کی یہ بات ناگوار گزری اور انہوں نے آپ رحمۃ اللہ علیہ کو مولوی کا خطاب دے کر مولانا مولانا کہنا شروع کر دیا۔

حضرت بابا بلھے شاہ رحمۃ اللہ علیہ جب بھی دوستوں کے ہمراہ ہوتے تو انہیں نصیحت آموز حکایات اور اولیاء اللہ رحمۃ اللہ علیہ کی سیرت پاک کے قصے سنایا کرتے اور انہیں نیکی کی دعوت دیتے اور اس سب سے آپ رحمۃ اللہ علیہ کا مقصد یہ تھا آپ رحمۃ اللہ علیہ کے دوست برائی کو چھوڑ کر نیکی اختیار کریں۔





## قصہ نمبر ۱۲

# کلام سن کر ہر کوئی جھومنے لگتا

حضرت بابا بلھے شاہ رحمۃ اللہ علیہ کی آواز انتہائی پرسوز تھی اور آپ رحمۃ اللہ علیہ کو گانے کا شوق بھی بچپن سے تھا۔ آپ رحمۃ اللہ علیہ جب دوستوں کی محافل میں کوئی منقبت یا کلام پڑھتے تو آپ رحمۃ اللہ علیہ کی پرسوز آواز سے ایک عجیب سا بندھ جاتا اور ہر کوئی آپ رحمۃ اللہ علیہ کا کلام سن کر جھومنے لگتا تھا۔



## قصہ نمبر ۱۴

### دوستوں کی فاسد عقائد سے توبہ

جد میں سبق عشق دا پڑھیا  
دریا دیکھ وحدت دا وڑیا  
گھمن گھیراں دے وچ اڑیا  
شاہ عنایت لایا پار

حضرت بابا بلھے شاہ رحمۃ اللہ علیہ ایک دن اپنے دوستوں کے ہمراہ محو گفتگو تھے کہ ایک دوست نے اچانک نہایت پرسوز آواز میں ایک پنجابی کلام پڑھنا شروع کر دیا۔ اس کلام میں درد و الم و ہجر و فراق کا ذکر تھا۔

حضرت بابا بلھے شاہ رحمۃ اللہ علیہ والہانہ انداز میں ایک ایک شعر پر والہانہ رقص کرنے لگے اور یہ رقص کافی دیر تک جاری رہا اس دوران آپ رحمۃ اللہ علیہ بھی اس شعر کو بار بار دہراتے رہے۔ تمام دوست آپ رحمۃ اللہ علیہ کے رقص سے بے حد محظوظ ہونے کے علاوہ حیران بھی تھے اور آپ رحمۃ اللہ علیہ کو اپنے غلط اعتقاد کی بدولت ”مولوی“ کہنے پر نادم تھے۔ بالآخر انہوں نے اپنے اس فاسد اعتقاد سے توبہ کرتے ہوئے آپ رحمۃ اللہ علیہ سے کہا۔

”عبداللہ (رحمۃ اللہ علیہ)! تم تو بالکل بھی نہیں بدلے اور ویسے کے ویسے ہی ہو۔“



حضرت بابا بلھے شاہ رحمۃ اللہ علیہ نے فرمایا۔

”میں تمہیں پہلے ہی بتا چکا ہوں کہ تعلیم حاصل کرنے کا مقصد یہ نہیں ہے کہ میں مولوی بن چکا ہوں میں اب بھی وہی کچھ ہوں جو تعلیم حاصل کرنے سے پہلے تھا اور جہاں تک رخص کا تعلق ہے یہ تم جانتے ہو کہ میری یہ کیفیت بچپن سے ہے اور میرے رگ و پے میں سمائی ہوئی ہے۔“



## قصہ نمبر ۱۵

# قلبی کیفیات میں بے قراری

اہل علاقہ نے جب یہ صورتحال دیکھی تو انہوں نے اس بات کی سنگینی کو محسوس کرتے ہوئے حضرت بابا بلھے شاہ رحمۃ اللہ علیہ کے گھر واپس پہنچنے سے پہلے ہی ساری بات آپ رحمۃ اللہ علیہ کے والد بزرگوار حضرت نخی شاہ محمد درویش رحمۃ اللہ علیہ کے گوش گزار کر دی اور کہا کہ آپ رحمۃ اللہ علیہ کے صاحبزادے تو فلاں جگہ رقص میں مصروف ہیں۔ ان کے خیال میں ایک سید زادے کا یوں رقص کرنا اور ایک ایسے باپ کا بیٹا ہونا جو امام مسجد اور عالم دین ہو اور جو گاؤں والوں کو دین و دنیا کی باتیں بتاتا ہو اور اس قسم کے خرافات سے منع کرتا ہو ایک بہت بڑے اچھے کی بات تھی ان کا خیال تھا صاحبزادے پر کوئی غیر مرئی مخلوق قابض ہو چکی ہے جس کی وجہ سے ان کی یہ حالت ہے۔

حضرت بابا بلھے شاہ رحمۃ اللہ علیہ لوگوں کی عجیب نگاہوں کی پرواہ کئے بغیر اپنی نگاہیں نیچی رکھے گھر تشریف لائے اور آپ رحمۃ اللہ علیہ ابھی تک اس کلام کے زیر اثر تھے۔ حضرت نخی شاہ محمد درویش رحمۃ اللہ علیہ نے بیٹے کو دیکھا تو اپنے پاس بلایا اور نہایت مشفقانہ انداز میں دریافت کیا۔

”عبداللہ (رحمۃ اللہ علیہ) اتم نے قصور میں رہ کر کیا سیکھا؟“

حضرت بابا بلھے شاہ رحمۃ اللہ علیہ نے والد بزرگوار کا سوال سنا تو عرض کیا۔

”اللہ عزوجل میرے استاد حضرت حافظ غلام مرتضیٰ (رحمۃ اللہ علیہ) کو



اجر عظیم عطا فرمائے آپ رحمۃ اللہ علیہ کی تعلیم نے میرا دماغ پرسکون کر دیا اور مجھے انہوں نے اپنے پاس موجود تمام علوم سے مالا مال کر دیا ہے۔“

حضرت نخی شاہ محمد درویش رحمۃ اللہ علیہ کا خیال تھا کہ ان کا بیٹا کچھ اور ہی جواب دے گا اور اپنے رقص کی کوئی تاویل پیش کرے گا۔ آپ رحمۃ اللہ علیہ نے فرمایا۔  
 ”عبداللہ (رحمۃ اللہ علیہ)! کیا تمہارے دل کو اب بھی قرار نہیں آیا؟“  
 حضرت بابا بلھے شاہ رحمۃ اللہ علیہ نے عرض کیا۔

”والد بزرگوار! میری قلبی کیفیات میں ایک عجیب قسم کی بے قراری و وحشت طاری ہے جس میں روز بروز اضافہ ہوتا جا رہا ہے میں نے اس بات کا ذکر جب حضرت حافظ غلام مرتضیٰ (رحمۃ اللہ علیہ) سے کیا تھا تو انہوں نے فرمایا تھا میرے دل کی اس بے قراری اور وحشت کا علاج کسی مرشد کامل کے ذریعہ ہی ممکن ہے۔“  
 حضرت نخی شاہ محمد درویش رحمۃ اللہ علیہ نے فرمایا۔

”انہوں نے بالکل بجا فرمایا تمہارے لئے بہتر یہی ہے یہ وظیفہ کیا کرو اللہ عزوجل اس معاملے میں تمہاری رہنمائی فرمائے گا اس وظیفہ کے بعد اللہ عزوجل کے حضور دعا مانگا کرو تا کہ تمہاری مشکل حل ہو۔“



## قصہ نمبر ۱۶

### سیونی مینوں اک رانجھا لوڑی دا

حضرت بابا بلھے شاہ رحمۃ اللہ علیہ اکثر و بیشتر حالت استغراق میں محو رہتے تھے اور آپ رحمۃ اللہ علیہ پر جب بھی وجدانی کیفیت طاری ہوتی تو آپ رحمۃ اللہ علیہ پر والہانہ رقص کرنے لگتے تھے اور اس بے خودی کی کیفیت میں آپ رحمۃ اللہ علیہ کی زبان پر اکثر یہ شعر جاری رہتا تھا۔

سیونی مینوں اک رانجھا لوڑی دا





## قصہ نمبر ۱۷

### سید عبدالحکیم رحمۃ اللہ علیہ کی زیارت

حضرت بابا بلھے شاہ رحمۃ اللہ علیہ ایک دن معمول کے مطابق وظیفہ پڑھ کر سوئے تو خواب میں دیکھا کہ آپ رحمۃ اللہ علیہ سفر میں ہیں اور شدید گرمی کا موسم ہے۔ آپ رحمۃ اللہ علیہ ادھر ادھر نگاہ دوڑاتے ہیں کہ شاید کوئی درخت نظر آئے جس کے سایہ میں آرام ملے۔ پھر آپ رحمۃ اللہ علیہ کو ایک جگہ چند درخت نظر آتے ہیں اور آپ رحمۃ اللہ علیہ ان میں سے ایک درخت کے نیچے جا کر آرام کی غرض سے لیٹ جاتے ہیں۔

ابھی حضرت بابا بلھے شاہ رحمۃ اللہ علیہ کو لیٹے کچھ دیر ہوتی ہے کہ آسمان سے ایک تخت اترتا نظر آتا ہے پھر جب وہ تخت نزدیک آتا ہے تو اس تخت پر ایک نورانی چہرے والے بزرگ تشریف فرما ہوتے ہیں۔ آپ رحمۃ اللہ علیہ انہیں سلام کرتے ہیں تو وہ سلام کا جواب دینے کے بعد دریافت کرتے ہیں کہ کیا تم مجھے جانتے ہو؟

حضرت بابا بلھے شاہ رحمۃ اللہ علیہ فرماتے ہیں کہ نہیں میں نے آپ رحمۃ اللہ علیہ کو پہلی مرتبہ دیکھا ہے۔ پھر وہ فرماتے ہیں کہ بیٹا! میں تمہارا جد امجد ہوں اور میرا نام سید عبدالحکیم (رحمۃ اللہ علیہ) ہے تم مجھے پانی پلاؤ کہ مجھے پیاس لگی ہے۔

حضرت بابا بلھے شاہ رحمۃ اللہ علیہ فرماتے ہیں اس وقت میرے پاس ایک دودھ کا پیالہ موجود تھا میں نے وہ آپ رحمۃ اللہ علیہ کی خدمت میں پیش کر دیا۔ آپ رحمۃ اللہ علیہ نے وہ دودھ پی لیا اور تھوڑا جو بچا وہ مجھے دیتے ہوئے فرمایا اسے پی لو۔ میں نے اسے پینا

سعادت جانا اور فوراً وہ بچا ہوا دودھ پی لیا پھر آپ رحمۃ اللہ علیہ نے میرے حق میں دعائے خیر فرمائی اور فرمایا۔

”عبداللہ رحمۃ اللہ علیہ! تمہیں چاہئے کہ تم کسی کامل مرشد کے دست

حق پر بیعت کر لو اس سے تمہاری بے قراری کو سکون میسر ہوگا۔“

یہ فرما کر وہ بزرگ آسمان کی وسعتوں میں تخت سمیت غائب ہو گئے اور میں

نیند سے بیدار ہو گیا۔





## قصہ نمبر ۱۸

# مایوس ہونے کی ضرورت نہیں ہے

حضرت بابا بلھے شاہ رحمۃ اللہ علیہ فرماتے ہیں میں نے والد بزرگوار حضرت نخی شاہ محمد درویش رحمۃ اللہ علیہ کی خدمت میں حاضر ہو کر اپنا خواب ان کے گوش گزار کیا۔ آپ رحمۃ اللہ علیہ نے سنا تو خوشی کا اظہار کرتے ہوئے فرمایا۔

”بیٹا! تم سے ایک غلطی ہو گئی تم کو چاہئے تھا کہ تم ان سے مرشد کامل کا نام پوچھ لیتے اس طرح تمہاری مشکل آسان ہو جاتی یا پھر ان کی خدمت میں عرض کرتے کہ میں آپ رحمۃ اللہ علیہ کو چھوڑ کر کس کے پاس جاؤں؟“

حضرت بابا بلھے شاہ رحمۃ اللہ علیہ نے جب والد بزرگوار کی بات سنی تو پریشانی کے عالم میں عرض کیا کہ میں اب مرشد کامل کو کہاں تلاش کروں؟ والد بزرگوار بولے۔

”عبداللہ (رحمۃ اللہ علیہ)! مایوس ہونے کی ضرورت نہیں اللہ عزوجل تمہاری رہنمائی فرمائے گا۔“

حضرت بابا بلھے شاہ رحمۃ اللہ علیہ نے جب والد بزرگوار کی بات سنی تو دل کو قدرے سکون ملا اور آپ رحمۃ اللہ علیہ ایک مرتبہ پھر اپنے وظائف میں مشغول ہو گئے۔



## قصہ نمبر ۱۹

### بابا بلھے شاہ رحمۃ اللہ علیہ لاہور میں

حضرت خلی شاہ محمد درویش رحمۃ اللہ علیہ نے حضرت بابا بلھے شاہ رحمۃ اللہ علیہ کو اپنے بیٹے کو دلا سند دیا اور رات کو مراقبہ کیا تاکہ بیٹے کی پریشانی کا کچھ حل ممکن ہو۔ مراقبہ میں ان پر یہ راز کھلا کہ ان کے جد امجد حضرت سید عبدالحکیم رحمۃ اللہ علیہ کا مزار پاک لاہور کے علاقے ساندہ میں واقع ہے۔ آپ رحمۃ اللہ علیہ نے صبح نماز فجر کی ادائیگی کے بعد حضرت بابا بلھے شاہ رحمۃ اللہ علیہ سے فرمایا۔

”عبداللہ رحمۃ اللہ علیہ! تمہارے جد امجد کا مزار پاک لاہور کے علاقے ساندہ میں ہے تم ان کے مزار پاک پر حاضر ہو اور مراقبہ کرو۔“

حضرت بابا بلھے شاہ رحمۃ اللہ علیہ نے والد بزرگوار کی بات سنی تو آپ رحمۃ اللہ علیہ کی بے قراری مزید بڑھ گئی آپ رحمۃ اللہ علیہ نے والد بزرگوار سے لاہور جانے کی اجازت طلب کی اور اجازت ملتے ہی لاہور تشریف لائے۔ لاہور پہنچنے سے بند با کسی توقف کے ساندہ تشریف لے گئے اور حضرت سید عبدالحکیم رحمۃ اللہ علیہ کے مزار پاک پر حاضر ہوئے اور دعائے خیر فرمانے کے بعد مزار پاک سے ملحقہ مسجد میں مقیم ہوئے۔ نصف رات کو خواب میں ایک مرتبہ پھر حضرت سید عبدالحکیم رحمۃ اللہ علیہ کی زیارت ہوئی اور آپ رحمۃ اللہ علیہ پہلے کی مانند تخت پر جلوہ افروز تھے۔ آپ رحمۃ اللہ علیہ نے حضرت بابا بلھے شاہ رحمۃ اللہ علیہ



سے پوچھا۔

”عبداللہ (رحمۃ اللہ علیہ)! کیا مرشد مل گئے یا ابھی تلاش جاری ہے؟“

حضرت بابا بلھے شاہ رحمۃ اللہ علیہ نے عرض کیا۔

”حضور! میں مرشد کی تلاش میں ابھی تک کامیاب نہیں ہو سکا

آپ رحمۃ اللہ علیہ میری راہنمائی فرمائیں کہ اب میرے اندر مرشد کی

تلاش کی مزید ہمت باقی نہیں رہی اور میرے لئے یہی سعادت

کیا کم ہے کہ آپ رحمۃ اللہ علیہ کی زیارت سے دوسری مرتبہ مشرف ہو

رہا ہوں آپ رحمۃ اللہ علیہ مجھے اپنے دامن آغوش میں لے لیجئے یا پھر

اگر ایسا ممکن نہ ہو تو میری منزل تک میری راہنمائی فرمادیجئے۔“



## قصہ نمبر ۲۰

تمہارا حصہ شاہ عنایت قادری شطاری رحمۃ اللہ علیہ  
کے پاس ہے

حضرت سید عبدالحکیم رحمۃ اللہ علیہ نے جب حضرت بابا بلھے شاہ رحمۃ اللہ علیہ کی بیقراری  
دیکھی تو مسکراتے ہوئے فرمایا۔

”عبداللہ! تمہارا حصہ تو شاہ عنایت قادری شطاری (رحمۃ اللہ علیہ) کے  
پاس لاہور ہی میں موجود ہے تمہیں انہیں تلاش کرنا کچھ مشکل نہ  
ہوگا میری نصیحت یہ ہے کہ ایک مرتبہ مرشد کا دامن پکڑ کر ساری  
زندگی اس دامن کو ہاتھ سے مت چھوڑنا ان کے ذرا قدس پر ایک  
سائل کی طرح حاضری دینا اور جو بھی مرشد عطا کریں اس پر فخر  
اور صبر کرنا کیونکہ یہ معاملات بہت نازک ہوتے ہیں صبر و شکر ہی  
سے راہوں کو آسان بنایا جاسکتا ہے اپنی ارادت مندی کو عشق کا  
درجہ دے کر ہی تم اپنی حقیقی منزل کو پاسکتے ہو میری دعا ہے کہ  
اللہ عزوجل تمہیں دونوں جہانوں کی سعادتوں اور برکات سے  
نوازے اور اللہ عزوجل تم پر اپنا رحم و کرم فرمائے۔“

حضرت سید عبدالحکیم رحمۃ اللہ علیہ نے یہ فرمایا اور پھر آپ رحمۃ اللہ علیہ کا تحت آسمانوں



کی جانب دوبارہ پرواز کرتا ہوا نگاہوں سے اوجھل ہو گیا۔

حضرت بابا بلھے شاہ رحمۃ اللہ علیہ نیند سے بیدار ہوئے اور آپ رحمۃ اللہ علیہ کا چہرہ مرشد  
کامل کے ملنے پر خوشی سے دمک رہا تھا۔ آپ رحمۃ اللہ علیہ نے حضرت سید عبدالحکیم رحمۃ اللہ علیہ  
کے مزار پاک پر الوداعی حاضری دی۔

بلھیا! شوہ نگر سچ پایا، جھوٹا رولا سب مکایا

سچیاں کارن سچ سنایا، پایا اس پاک دا جمال



## قصہ نمبر ۲۱

# مرشد کی رضا اللہ عزوجل کی رضا ہے

حضرت بابا بلھے شاہ رحمۃ اللہ علیہ ایک مرتبہ پھر پانڈو کے روانہ ہوئے تاکہ والد بزرگوار کی خدمت میں حاضر ہو کر انہیں اپنا خوب بیان کریں اور مرشد کامل کی نشاندہی کے متعلق بتائیں۔

حضرت بابا بلھے شاہ رحمۃ اللہ علیہ نے پانڈو کے پہنچنے کے بعد والد بزرگوار کی خدمت میں حاضر ہوئے اور انہیں حضرت سید عبدالحکیم رحمۃ اللہ علیہ کے مزار پاک پر حاضری اور پھر اپنے خواب کے متعلق بیان کیا اور مرشد پاک کی نشاندہی کے متعلق بتایا۔

حضرت نخی شاہ محمد درویش رحمۃ اللہ علیہ نے بیٹے کی بات سنی خوشی کا اظہار کیا اور منزل مقصود کی نشاندہی پر انہیں مبارک باد دی۔

حضرت بابا بلھے شاہ رحمۃ اللہ علیہ نے والد بزرگوار سے مستقل لاہور جانے اور مرشد پاک کے دست حق پر بیعت کی اجازت طلب کی۔ حضرت نخی شاہ محمد درویش رحمۃ اللہ علیہ نے بخوشی اجازت دیتے ہوئے فرمایا۔

”عبداللہ (رحمۃ اللہ علیہ) اتم راہ حق میں خلوص کے ساتھ چلنا اور مرشد پاک تمہیں جو نصیحت کریں اس پر عمل کرنا اور ان کی رضا کی جستجو میں رہنا کیونکہ مرشد پاک کی رضا اور حقیقت اللہ عزوجل کی رضا ہے۔“



پھر حضرت نخی شاہ محمد درویش رحمۃ اللہ علیہ نے کچھ نقدی اور ایک دستار حضرت بابا بلھے شاہ رحمۃ اللہ علیہ کو دی اور فرمایا۔

”یہ مرشد کی نذر کر دینا۔“

حضرت بابا بلھے شاہ رحمۃ اللہ علیہ والد بزرگوار کی جانب سے اجازت ملنے کے بعد والدہ کی خدمت میں حاضر ہوئے اور ان سے بھی اجازت لے کر لاہور کی جانب عازم سفر ہوئے۔



## قصہ نمبر ۲۲

# مرشد پاک بوقت پیدائش ذکر اللہ میں مشغول تھے

حضرت بابا بلھے شاہ رحمۃ اللہ علیہ کے مرشد پاک حضرت شاہ عنایت قادری شطاری رحمۃ اللہ علیہ کے والد بزرگوار کا نام مولوی پیر محمد رحمۃ اللہ علیہ ہے۔ حضرت مولوی پیر محمد رحمۃ اللہ علیہ کے مدرسہ کے باہر ایک مجذوب فقیر ہر روز نماز فجر کے بعد آپ رحمۃ اللہ علیہ سے عقیدت و محبت سے ملتا اور ہاتھ چوم کر کہتا پیر محمد (رحمۃ اللہ علیہ)! تمہارے ہاں ایک فرزند کی ولادت ہونے والی ہے جو دنیاۓ تصوف میں یکتائے زمانہ ہوگا تمہارا خاندان اور اہل دین و دنیا اس پر فخر کریں گے اللہ عز و جل کے نزدیک اس کا مقام بلند ہوگا اور لوگ اس کے قدموں میں برکتیں تلاش کریں گے۔ پھر وہ دن آگیا جب حضرت شاہ عنایت قادری شطاری رحمۃ اللہ علیہ کی ولادت باسعادت ہوئی۔ حضرت مولوی پیر محمد رحمۃ اللہ علیہ نے نو مولود کا نام ”محمد عنایت (رحمۃ اللہ علیہ)“ رکھا اور ان کا بچہ پیدائش کے وقت ہی آہستہ آہستہ ذکر الہی میں مشغول تھا اور نگاہیں آسمان کی جانب اٹھی ہوئی تھیں۔ آپ رحمۃ اللہ علیہ کی والدہ نے یہ منظر دیکھا تو سبحان اللہ کا ورد شروع کر دیا۔ پھر والدہ جب بھی سبحان اللہ کا ورد کرتیں تو ساتھ ہی آپ رحمۃ اللہ علیہ کا ذکر قلبی بھی جاری ہو جاتا۔





## قصہ نمبر ۲۳

# حضرت شاہ عنایت قادری شطاری رحمۃ اللہ علیہ

## قصور میں

حضرت شاہ عنایت قادری شطاری رحمۃ اللہ علیہ کا اندازِ بیاں قرآن و حدیث نہایت دلکش تھا۔ آپ رحمۃ اللہ علیہ کی آنکھیں جھلملاتے ہوئے ستاروں کی مانند شعاعیں فضاء میں بکھیرتی تھیں اور جسم مبارک نے معطر خوشبو میں نکلتی رہتی تھیں۔ آپ رحمۃ اللہ علیہ لوگوں سے کم ملتے تھے اور زیادہ وقت مطالعہ میں گزارتے تھے۔ آپ رحمۃ اللہ علیہ نے اپنے زمانہ کے مشہور علماء سے درس دین حاصل کیا اور اس میں کمال حاصل کیا۔ تعلیم سے فراغت کے کچھ عرصہ بعد ہی آپ رحمۃ اللہ علیہ کے والد بزرگوار کا وصال ہو گیا جس پر آپ رحمۃ اللہ علیہ بے حد غمگین ہوئے اور اسی عالم میں گھر سے نکل کر سیر و سیاحت کی جانب متوجہ ہوئے۔ اسی دوران آپ رحمۃ اللہ علیہ کی ملاقات لاہور کے عالم بے بدل اور میدانِ تصوف کے شہسوار حضرت محمد رضا شاہ قادری شطاری رحمۃ اللہ علیہ سے ہوئی۔

حضرت محمد رضا شاہ قادری شطاری رحمۃ اللہ علیہ ایک ایسا چشمہ فیض تھے کہ لوگ دور دراز سے ان کی خدمت میں حاضر ہوتے اور اپنی پیاس بجھاتے اور کمال ہو جاتے تھے۔ حضرت محمد رضا شاہ قادری شطاری رحمۃ اللہ علیہ کی نگاہِ کرم اور خصوصی توجہ نے حضرت شاہ عنایت قادری شطاری رحمۃ اللہ علیہ کی زندگی بدل کر رکھ دی اور آپ رحمۃ اللہ علیہ مختصر عرصہ

میں ولی کامل کے منصب پر فائز ہو گئے۔ حضرت محمد رضا شاہ قادری شطاری رحمہ اللہ نے خرقہ خلافت عطا فرما کر مسند ولایت رشد و ہدایت پر بٹھایا۔

حضرت شاہ عنایت قادری شطاری رحمہ اللہ کو اپنے مرشد پاک سے بے حد محبت تھی اور مرشد کو اپنی آنکھوں کا تارا تصور کرتے تھے۔ خرقہ خلافت عنایت ہونے پر مرشد پاک نے آپ رحمہ اللہ کو قصور جانے کا حکم دیا اور کہا کہ وہاں جا کر درس و تدریس میں مشغول ہو جائیں۔ گو آپ رحمہ اللہ کے گھر والے لاہور میں مقیم تھے اور زمین بھی لاہور میں تھی لیکن آپ رحمہ اللہ نے سب کچھ چھوڑ کر مرشد پاک کے حکم پر لبیک کہا اور حکم مرشد کے مطابق قصور تشریف لے گئے۔ قصور پہنچنے کے بعد سلسلہ رشد و ہدایت جاری فرمایا اور لوگ جوق در جوق آپ رحمہ اللہ کے درس میں حاضر ہونے لگے اور دینی علوم سے سرفراز ہونے لگے۔ آپ رحمہ اللہ کی علمی شہرت جلد ہی دور و نزدیک پھیل گئی اور قصور اور اس کے قرب و جوار کے بے شمار لوگ حلقہ ارادت میں شامل ہو گئے اور آپ رحمہ اللہ کا حلقہ وسیع سے وسیع تر ہوتا چلا گیا۔





## قصہ نمبر ۲۴

# فقیر کے ساتھ ظلم اور بغض کا انجام

حاکم قصور اپنے مضاجین اور خوشامدی درباریوں کی مدد سے حضرت شاہ عنایت قادری شطاری رحمۃ اللہ علیہ کو نقصان پہنچانے کے ذریعے ہو گیا مگر اس کی ہر چال اور ہر ارادہ ناکام ہو گیا جس سے اس کی دشمنی میں اضافہ ہوتا چلا گیا۔ پھر حاکم قصور کو اپنی دشمنی اور اپنا وار چلانے کا ایک موقع مل گیا۔ اس کے دربار میں ایک انتہائی حسین و جمیل طوائف در قاصہ تھی جو حاکم قصور کا دل بہلایا کرتی تھی۔ اگرچہ وہ ایک پیشہ ور طوائف تھی لیکن اس کا دل اپنے پیشے سے متنفر تھا اور اس نے دو بار ملازمت چھوڑنے کی کوشش کی لیکن حاکم قصور کے خوف سے ایسا نہ کر سکی اور مجبوری کی حالت میں اپنا پیشہ جاری رکھے ہوئے تھی۔ اس طوائف کی ایک خوبصورت بیٹی تھی اس نے اپنی اس بیٹی کو دوسروں سے چھپا کر ایک دینی درس گاہ سے ذہنی تعلیم دلوائی۔ لڑکی نے دینی علوم کے علاوہ باطنی علوم میں بھی خاصی دلچسپی لینا شروع کر دی۔ ایک روز وہ طوائف اپنی بیٹی کو لے کر حضرت شاہ عنایت قادری شطاری رحمۃ اللہ علیہ کی خدمت میں حاضر ہوئی اور گریہ کرنا شروع کر دیا جس سے حاضرین پریشان ہو گئے۔ آپ رحمۃ اللہ علیہ نے اسے تسلی دی اور آنے کا مقصد دریافت کیا۔ اس طوائف نے اپنا حال یوں بیان کیا۔

”حضور! میں انتہائی گنہگار ہوں اور زمانہ جاغتا ہے کہ میں نے

تمام عمر گناہوں کی دلدل میں گزار دی میری یہ بیٹی جو جوان اور

خوبصورت ہے اسے میں نے اس گندگی سے دور رکھتے ہوئے  
دینی تعلیم دلائی اور ابھی تک یہ لڑکی ہر قسم کی گندگی سے پاک اور  
با عصمت ہے اب اس پر حاکم قصور کی نگاہ ہے اور وہ اس کو  
زبردستی فاحشہ بنا دے گا میں چاہتی ہوں یہ با عصمت رہے اور  
گندگی سے ہمیشہ کے لئے دور رہے اس لئے میری درخواست  
ہے کہ آپ رحمۃ اللہ علیہ اس سے نکاح کر لیں۔“

طوائف کی اس درخواست پر حضرت شاہ عنایت قادری شطاری رحمۃ اللہ علیہ نے  
مراقبہ کیا تا کہ رضائے الہی جان سکیں اور فقیر ہر معاملہ میں اللہ عزوجل ہی کی جانب  
رجوع کرتا ہے۔ مراقبہ میں آپ رحمۃ اللہ علیہ کو حکم ہوا کہ اس لڑکی کو اپنی زوجیت میں لے  
لو چنانچہ آپ رحمۃ اللہ علیہ نے اسی وقت اس لڑکی سے نکاح کر لیا۔ اس طوائف کو اپنی بیٹی کی  
جانب سے قلبی سکون ملا تو وہ بارگاہ الہی میں سر بسجود ہو گئی۔

حضرت شاہ عنایت قادری شطاری رحمۃ اللہ علیہ کا ایک طوائف زادی سے نکاح  
کرنا جلد ہی قصور شہر میں مشہور ہو گیا۔ حاکم قصور کو علم ہوا تو وہ سخت مشتعل ہوا اور اس  
کے دل میں انتقام کی آگ بھڑک اٹھی۔ اس نے اس طوائف کے رشتہ داروں کو فوراً  
اپنے دربار میں طلب کیا اور ان کو بھڑکایا کہ وہ اس کے دربار میں حضرت شاہ عنایت  
قادری شطاری رحمۃ اللہ علیہ کے خلاف مقدمہ دائر کریں اور اس طوائف کو اس جھوٹے بیان  
پر آمادہ کریں کہ اس نے حضرت شاہ عنایت قادری شطاری رحمۃ اللہ علیہ کے اکسائے اور  
دھمکانے پر زبردستی اپنی بچی کی شادی ان سے کی ہے۔ اس طوائف کے رشتہ داروں نے  
حاکم قصور کے اکسائے پر حضرت شاہ عنایت قادری شطاری رحمۃ اللہ علیہ کے خلاف مقدمہ  
دائر کر دیا۔



حاکم قصور نے مقدمہ کا فیصلہ سناتے ہوئے کہا کہ حضرت شاہ عنایت قادری شطاری رحمۃ اللہ علیہ اس طوائف زادی کو طلاق دیں اور اگر انہوں نے طلاق نہ دی تو پھر انہیں شہر بدر ہونا پڑے گا اور اگر انہوں نے یہ حکم ماننے سے بھی انکار کیا تو پھر ان کی گردن اڑادی جائے گی۔ حاکم قصور کا خیال تھا کہ اس کے اس فیصلہ کے بعد حضرت شاہ عنایت قادری شطاری رحمۃ اللہ علیہ اس طوائف زادی کو طلاق دے دیں گے اور شہر بدر ہونا پسند نہ کریں گے کہ ان کے بے شمار ارادت مند یہاں موجود ہیں۔ یوں انہیں رسوا کرنے کا موقع مزید مل جائے گا اور اگر وہ دونوں احکام ماننے سے انکار ہوئے تو پھر ان کو قتل کرنے کا موقع مل جائے گا۔

حضرت شاہ عنایت قادری شطاری رحمۃ اللہ علیہ نے حاکم قصور کی جانب سے قصور بدری کے فیصلہ کو قبول کیا اور حکم الہی کے تحت قصور کو الوداع کہتے ہوئے لاہور تشریف لے آئے۔ قصور سے رخصت ہوتے وقت ہزاروں مرید اور ارادت مندوں نے آپ رحمۃ اللہ علیہ کے پاؤں پکڑے اور رو رو کر وہیں رہنے کی درخواست کرتے رہے۔ آپ رحمۃ اللہ علیہ نے لوگوں کے اصرار پر فرمایا۔

”تم صبر سے کام لو اور یاد رکھو کہ حاکم قصور نواب حسین خان نے ہمیں یہاں سے نکالا ہے لیکن اللہ عزوجل جلد ہی اسے اس دنیا سے نکال دے گا ایک فقیر کے ساتھ اس ظالم کا بغض دنیا کے لئے عبرت کی داستان بن کر رہ جائے گا۔“

حضرت شاہ عنایت قادری شطاری رحمۃ اللہ علیہ قصور سے لاہور روانہ ہوئے اور ہزاروں مریدوں اور ارادت مندوں نے بھی آپ رحمۃ اللہ علیہ کے ہمراہ لاہور کا سفر کیا اور لاہور پہنچنے کو ترجیح دی جس سے شہر قصور کی رونقیں ماند پڑ گئیں۔ حاکم قصور اور امرتسر

کے سکھوں کے درمیان قدیم دشمنی چلی آرہی تھی اور اس سلسلہ میں ان کے درمیان بے شمار لڑائیاں ہو چکی تھیں۔ سکھوں کا لیڈر گلاب سنگھ بہت بہادر اور جری جنگجو تھا مگر ہر مرتبہ وہ نواب حسین خان کے ہاتھوں شکست کھاتا تھا بالآخر گلاب سنگھ نے ایک منصوبہ تیار کیا جس کے تحت نواب حسین خان کو خاموشی سے موت کے گھاٹ اتار دیا جائے اس مقصد کے لئے اس نے ماہی گیروں کو بہت زیادہ رقم دی اور ان کو نواب کی موت پر مامور کر دیا اس منصوبہ کو اس قدر خفیہ رکھا گیا کہ کسی کو کانوں کان خبر ہی نہ ہو سکی۔

حضرت شاہ عنایت قادری رحمۃ اللہ علیہ نے قصور سے لاہور آکر مزنگ کے اس علاقے میں قیام فرمایا جو آج کوئٹہ روڈ (شارع فاطمہ جناح) کہلاتا ہے۔ یہاں ایک چھوٹی سی مسجد واقع تھی اور دو کنوئیں بھی تھے آپ رحمۃ اللہ علیہ نے رشد و ہدایت کا سلسلہ شروع کیا اور یہیں سے آپ رحمۃ اللہ علیہ کے درجات و کمالات روحانی کا آفتاب پوری آب و تاب سے چمکنے لگا۔ آپ رحمۃ اللہ علیہ کی سینکڑوں کرامات کا ظہور عمل میں آیا اور اسی جگہ بعد از وصال آپ رحمۃ اللہ علیہ مدفون ہوئے اور یہیں آپ رحمۃ اللہ علیہ کا مزار پاک مرجع گاہ خلائق خاص و عام ہے۔





## قصہ نمبر ۲۵

میں یہاں مہمان بنے نہیں

بلکہ خادم بنے آیا ہوں

حضرت بابا بلھے شاہ رحمۃ اللہ علیہ عازم لاہور ہوئے اور حضرت شاہ عنایت قادری شطاری رحمۃ اللہ علیہ کی خدمت میں حاضر ہوئے اور آپ رحمۃ اللہ علیہ کے درس میں شمولیت اختیار کی۔ جب درس ختم ہوا اور تمام طالبان حق آہستہ آہستہ چلے گئے اور خانقاہ میں خدام کے علاوہ آپ رحمۃ اللہ علیہ اور حضرت شاہ عنایت قادری شطاری رحمۃ اللہ علیہ موجود تھے۔ حضرت شاہ عنایت قادری شطاری رحمۃ اللہ علیہ بذریعہ کشف حضرت بابا بلھے شاہ رحمۃ اللہ علیہ کی آمد کا مقصد جان چکے تھے پھر بھی آپ رحمۃ اللہ علیہ نے حضرت بابا بلھے شاہ رحمۃ اللہ علیہ کو مخاطب کرتے ہوئے دریافت کیا۔

”نوجوان! تمہارا کیا مسئلہ ہے سب لوگ چلے گئے تم بھی اب

اپنے گھر لوٹ جاؤ؟“

حضرت بابا بلھے شاہ رحمۃ اللہ علیہ نے عرض کیا۔

”حضور میں جانے کے لئے نہیں آیا میں آپ رحمۃ اللہ علیہ کے قدموں

میں رہنا چاہتا ہوں اور میں بڑی دور سے آپ رحمۃ اللہ علیہ کی خدمت

میں حاضر ہوا ہوں۔“

حضرت شاہ عنایت قادری شطاری رحمۃ اللہ علیہ نے حضرت بابا بلھے شاہ رحمۃ اللہ علیہ کا جواب سنا تو مسکرائے اور فرمایا۔

”ہاں! مجھے علم ہے کہ تم کافی دور سے آئے ہو مگر ہماری بھی

مجبوری ہے کہ ہمارے پاس کسی کو ٹھہرانے کا کوئی انتظام نہیں۔“

حضرت بابا بلھے شاہ رحمۃ اللہ علیہ نے عرض کیا۔

”حضور! میں یہاں مہمان بننے کے لئے نہیں بلکہ آپ رحمۃ اللہ علیہ کا

خادم بننے آیا ہوں۔“





## قصہ نمبر ۲۶

### جو رنگ رنگیا گوہر ارنگیا

حضرت شاہ عنایت قادری شطاری رحمۃ اللہ علیہ نے حضرت بابا بلھے شاہ رحمۃ اللہ علیہ کی بات سے آپ رحمۃ اللہ علیہ قلبی کیفیت کا اندازہ کیا اور آپ رحمۃ اللہ علیہ کو سعادت بیعت سے سرفراز فرمایا۔ آپ رحمۃ اللہ علیہ کا وقت محبوبیت کے عالم میں بسر ہونے لگا اور آپ رحمۃ اللہ علیہ کے اندر اپنے مرشد پاک کی محبت عشق کی حد تک سرایت کر گئی اور آپ رحمۃ اللہ علیہ کے دل پر مرشد پاک کی محبت کا اس قدر گہرا رنگ چڑھا کہ آپ رحمۃ اللہ علیہ کو ہر جانب ماسوائے مرشد پاک کے کوئی اور شے نظر نہ آتی تھی۔ آپ رحمۃ اللہ علیہ لوگوں سے بھی بے پرواہ اور لاتعلق رہنے لگے تھے۔ آپ رحمۃ اللہ علیہ نے اپنی اس قلبی کیفیت کا اظہار یوں فرمایا۔

جو رنگ رنگیا گوہر ارنگیا مرشد والی لالی او یار

حضرت بابا بلھے شاہ رحمۃ اللہ علیہ اس گوہرے رنگ کے بارے میں اپنی اکثر کافوں میں ذکر کرتے ہیں۔ آپ رحمۃ اللہ علیہ اپنے کلام میں اپنے عشق، مرشد کی تعریف و توصیف کے علاوہ عجیب مستی، رنگینی، وجد اور شکرانہ کا بھی ذکر کرتے ہیں اور آپ رحمۃ اللہ علیہ کا یہ عشق یہاں تک بڑھا کہ اللہ عز و جل اور مرشد میں کوئی تمیز باقی نہ رہی۔

## قصہ نمبر ۲۷

### میں لوہاتے اوپارں ہے

حضرت بابا بلھے شاہ رحمۃ اللہ علیہ اپنے مرشد پاک حضرت شاہ عنایت قادری شطاری رحمۃ اللہ علیہ کو ہدایت دینے والا ہادی، اللہ عزوجل سے وصال کروانے والا، خصم، شوہ، سائیں، دلبر، سخن اور یار کے القاب سے پکارنے لگے جس کا اظہار آپ رحمۃ اللہ علیہ کے کلام میں جا بجا ہوتا ہے۔ آپ رحمۃ اللہ علیہ اکثر مستی کی کیفیت میں ذیل کا شعر پڑھا کرتے تھے۔

بلھیا جے توں باغ بہاراں

لوڑیں چاکر ہو جا رائیں دا

حضرت بابا بلھے شاہ رحمۃ اللہ علیہ اپنے مرشد پاک گوہر عارف، روح کا مالک اور

لوہے کو سونا بنانے والا پارس کہتے ہیں۔

بلھیا شوہ عنایت عارف ہے

لوہہ بدل میرے دا وارث ہے

میں لوہاتے اوپارں ہے





## قصہ نمبر ۲۸

### عشق مرشد کا رنگ

حضرت بابا بلھے شاہ رحمۃ اللہ علیہ پر عشق مرشد کا ایک ایسا گہرا رنگ چڑھا کہ آپ رحمۃ اللہ علیہ نے ہر در کو خیر باد کہہ کر مرشد پاک کے در کو ہی اپنا قبلہ و کعبہ مان لیا چونکہ آپ رحمۃ اللہ علیہ نہ صرف سید تھے بلکہ عالم فاضل بھی تھے ایسے میں آپ رحمۃ اللہ علیہ کا ایک آرائیں کو اپنا مرشد ماننا حیرانگی کی بات تھی اس پر مصداق یہ کہ آپ رحمۃ اللہ علیہ نے اہل خاندان کی نظروں میں اپنا مقام جو بنا رکھا تھا وہ بھی عشق مرشد میں گرا لیا۔ آپ رحمۃ اللہ علیہ نے شادی سے انکار کر دیا اور گھریلو ذمہ داریوں سے اجتناب برتنا شروع کر دیا۔ آپ رحمۃ اللہ علیہ ہر وقت یادِ الہی اور مرشدِ کامل کے گن گانے میں مشغول رہتے تھے۔



## قصہ نمبر ۲۹

### ذات اور برادری والوں کی مخالفت کا سامنا

حضرت بابا بلھے شاہ رحمۃ اللہ علیہ کی ہمیشہ گان اور دیگر اہل خانہ نے آپ رحمۃ اللہ علیہ کو حضرت شاہ عنایت قادری شطاری رحمۃ اللہ علیہ سے یوں والہانہ عقیدت رکھنے سے منع فرمایا مگر آپ رحمۃ اللہ علیہ کی مستی اور مرشد کے ساتھ والہانہ عقیدت میں کوئی فرق نہ آیا جس پر آپ رحمۃ اللہ علیہ کو اپنی ذات اور برادری کے لوگوں کی شدید مخالفت کا سامنا کرنا پڑا اور بے شمار قسم کے طعنے برداشت کرنے پڑے۔

حضرت بابا بلھے شاہ رحمۃ اللہ علیہ خاندان اور برادری والوں کی دشمنی کو ذیل کے شعر میں یوں بیان فرماتے ہیں۔

عشق اسان نال کبھی کبھتی  
لوک مریدے طعنے  
متر پیارے دے کارن نی  
میں لوک الہمیں سہنی ہاں





## قصہ نمبر ۲۰

بلھے نوں سمجھاوَن آئیاں

بھیناں تے بھر جائیاں

ایک روز خاندان کے افراد بمعہ حضرت بابا بلھے شاہ رحمۃ اللہ علیہ کی ہمشرگان اس معاملے کو ختم کرنے کے لئے حاضر ہوئے اور آپ رحمۃ اللہ علیہ کو طعنے دیئے کہ آپ رحمۃ اللہ علیہ سیدزادے ہیں اور ایک آرائیں کے در پر بیٹھے ہیں۔ آپ رحمۃ اللہ علیہ اس واقعہ کو اپنی ذیل کی کافی میں یوں بیان فرماتے ہیں۔

بلھے نوں سمجھاوَن آئیاں بھیناں تے بھر جائیاں  
آل نبی اولاد علی دی توں کیوں لیکاں لائیاں  
من لے بلھیا ساڈا کہنا چھڈ دے پلہ رائیاں  
جھہڑا سائون سید آکھے دوزخ ملن سزائیاں  
بے توں لوڑیں باغ بہاراں طالب ہو جا رائیاں



## قصہ نمبر ۲۱

### بلھا کھوتیاں والا

جب اہل خانہ اور دنیا والوں کے طعنوں سے حضرت بابا بلھے شاہ رحمۃ اللہ علیہ تنگ آ گئے تو آپ رحمۃ اللہ علیہ نے ان سے گریز اور نفرت کی ایک نئی راہ یہ اختیار کی کہ آپ رحمۃ اللہ علیہ نے تنگ آ کر گدھے خرید لئے اور خود کو ”بلھا کھوتیاں والا“ کہلوانے لگے۔

حضرت بابا بلھے شاہ رحمۃ اللہ علیہ نے اپنے اس فعل سے اہل خانہ اور دیگر لوگوں پر واضح کر دیا کہ اگر میرا مرشد آرائیں ہے تو میں بھی سید نہیں ہوں بلکہ کھوتیاں والا ادنیٰ انسان ہوں اور میرا اپنے خاندان والوں کے ساتھ کسی بھی قسم کا تعلق نہیں ہے اور فقر کی دنیا میں نام و نسب کی کوئی حقیقت نہیں ہے۔ مرشد کی پناہ میں آنے کے بعد آپ رحمۃ اللہ علیہ کے دل میں جو سوالات، شکوک و شبہات اور دوسو سے متھے وہ سب قلبی روشنی میں غرق ہو گئے۔

حضرت بابا بلھے شاہ رحمۃ اللہ علیہ نے حضرت شاہ عنایت قادری شطاری رحمۃ اللہ علیہ کا دامن ایسا پکڑا کہ پھر کبھی اسے نہ چھوڑا۔ اس لئے آپ رحمۃ اللہ علیہ کے کلام میں بھی جانجا مرشد حقیقی سے عشق اور ان کی تعریف و عقیدت میں لبریز بیان ملتے ہیں جن میں مستی بھی ہے اور وجد بھی اور شکرانہ بھی ہے۔





## قصہ نمبر ۲۲

# سخت مجاہدہ کے بغیر گوہر مقصود نہیں مل سکتا

حضرت بابا بلھے شاہ رحمہ اللہ جب حضرت شاہ عنایت قادری شطاری رحمہ اللہ کے مرید ہوئے تو اپنے سلسلہ قادری شطاری کے مطابق آپ رحمہ اللہ نے حضرت بابا بلھے شاہ رحمہ اللہ کو سخت ریاضت اور مجاہدات کی ہدایت کی۔ حضرت شاہ عنایت قادری شطاری رحمہ اللہ چونکہ سلسلہ عالیہ قادریہ شطاریہ سے منسلک تھے اور اس سلسلے کے بزرگوں کے متعلق مشہور ہے کہ اس سلسلہ سے تعلق رکھنے والے صوفیاء کرام رحمہ اللہ سخت ریاضت و مجاہدے کے عادی ہوتے ہیں۔ حضرت شاہ عنایت قادری شطاری رحمہ اللہ نے قادری اور شطاری دونوں سلاسل میں بیعت کی تھی اور یہ سب جانتے ہیں سلسلہ عالیہ قادریہ حضور غوث اعظم حضرت سیدنا عبدالقادر جیلانی رحمہ اللہ سے منسوب ہے اور شطاریہ سلسلہ کا تعلق حضرت شیخ بایزید بسطامی رحمہ اللہ سے ہے۔ ”شطاریہ“ کا مفہوم تیز اور سرگرم کا ہے اس لئے اس سلسلے کے بزرگ زیادہ تر جنگلوں اور بیابانوں میں اپنی ریاضت اور عبادت کی تکمیل کیا کرتے تھے لہذا یہی ہدایت حضرت شاہ عنایت قادری شطاری رحمہ اللہ نے حضرت بابا بلھے شاہ رحمہ اللہ سے فرمایا۔

”سخت مجاہدیت و ریاضات کے بغیر گوہر مقصود ہاتھ نہیں آ سکتا۔“

## قصہ نمبر ۲۳

# اپنے نفس کی قوت کو آزمانا

حضرت بابا بلھے شاہ رحمۃ اللہ علیہ پیر و مرشد کی جانب سے ریاضات و مجاہدات کا حکم ملتے ہی حکم کی تکمیل کے لئے لاہور سے جھنگ کی جانب روانہ ہوئے اور ایک بالکل غیر مانوس مقام جس کا پہلے آپ رحمۃ اللہ علیہ نے صرف نام سنا تھا اس کی جانب تنہا چل دیئے۔ حضرت شاہ عنایت قادری رحمۃ اللہ علیہ بھی اپنے مرید کی باطنی اور روحانی طاقتوں سے آگاہ ہونا چاہتے تھے لہذا فرمایا۔

”سنو عبداللہ رحمۃ اللہ علیہ! اپنے نفس کی قوت کو آزمانا کبھی بھوک اور کبھی پیاس سے کبھی تیز دھوپ اور کبھی سخت سردی سے یاد رکھنا صبر قناعت اور توکل تصوف کی عمدہ ترین عمارت کے ستون ہیں اگر ایک ستون بھی کمزور ہو تو عمارت منہدم ہو جائے گی۔ یاد رکھو! ہم سب بلاشبہ عالم اسباب میں سانس لے رہے ہیں اور مسبب الاسباب اللہ عزوجل ہی کی ذات پاک ہے۔ غیر کی گلیوں میں زندہ رہنے سے کوچہ یار میں مرنا بہتر ہے۔ جاؤ میری دعا تمہارے ساتھ ہے کہ اللہ عزوجل تمہاری منزل شوق آسان فرمائے۔“





## قصہ نمبر ۳۴

### دریائے چناب کے کنارے ڈیرا لگانا

حضرت بابا بلھے شاہ رحمۃ اللہ علیہ نے مرشد پاک کی نصیحتوں کو ذہن نشین کیا اور لاہور سے جھنگ کی جانب عازم سفر ہوئے۔ قلب میں خیال پیدا ہوا کہ ہال و زر پاس نہیں وہاں جا کر رہائش کا انتظام کیسے ہوگا اور کھانے کا کیا بندوبست کیا جائے گا؟ آپ رحمۃ اللہ علیہ نے ان فائدہ خیالات کو مرشد پاک کی نصیحتوں کی روشنی میں جھٹلا دیا اور فوراً شوق سے اپنا سفر جاری رکھا۔

جب حضرت بابا بلھے شاہ رحمۃ اللہ علیہ جھنگ پہنچے تو دریائے چناب کے کنارے ایک خستہ خال جھونپڑی بنا کر اس میں سکونت اختیار کی۔ جھونپڑی کے لئے لکڑیاں درختوں کی شاخوں سے حاصل کیں اور پردے کے لئے بوسیدہ کپڑے کے چٹائیوں اور ٹاٹ کے پرانے ٹکڑے حاصل ہو گئے۔



## قصہ نمبر ۲۵

### موسم کی سختیوں کی کچھ پرواہ نہ کی

حضرت بابا بلھے شاہ رحمہ اللہ اس مقام پر حسب الارشاد مرشد پاک کئی برس تک عبادت میں مصروف رہے۔ آپ رحمہ اللہ اس خطے میں مقیم تھے جہاں پر تمام موسم پوری آب و تاب سے جلوہ گر ہوتے تھے۔ جب شدید بارشیں ہوتیں تو جھونپڑی تباہ ہو جاتی۔ لوگ کے تھپڑے چلتے تو گرمی بے حال کر دیتی۔ بخ بستہ ہوا میں چلتی تو شدید سردی بدن پر کپکپی طاری کر دیتی مگر آپ رحمہ اللہ موسم کی سختیوں سے بے پرواہ ہو کر یاد الہی میں مشغول رہے اور آپ رحمہ اللہ کے شوق میں ذرہ بھر کی واقع نہ ہوئی۔





## قصہ نمبر ۳۶

# مرشد پاک کے حکم کی تعمیل

حضرت بابا بلھے شاہ رحمۃ اللہ علیہ کے اس طرز عمل کو وہ کسان بھی دیکھتے جن کی زرعی اراضی دریائے چناب کے نزدیک تھی۔ ان لوگوں نے جب دیکھا ایک نوجوان دنیا سے بے نیاز عبادت خداوندی میں ہر وقت مشغول رہتا ہے اور دوسرے درویشوں کی طرح کسی کے آگے دست سوال نہیں کرتا تو ایک دن ایک کسان صبح سویرے مکئی کی چند روٹیاں اور ساگ لے کر آپ رحمۃ اللہ علیہ کی خدمت میں حاضر ہوا اور نہایت ادب سے عرض کیا۔

”حضور! اگر آپ رحمۃ اللہ علیہ اسے کھالیں تو مجھے خوشی ہوگی۔“

حضرت بابا بلھے شاہ رحمۃ اللہ علیہ نے بعد اصرار ایک روٹی کھالی اور باقی روٹیاں اور سالن اس کسان کو واپس کر دیا اس کسان نے عرض کیا۔

”حضور کیا آپ رحمۃ اللہ علیہ کو میری روٹیاں اور سالن پسند نہیں آیا؟“

حضرت بابا بلھے شاہ رحمۃ اللہ علیہ نے فرمایا۔

”نہیں ایسی کوئی بات نہیں بلکہ میں نے تو پسندیدگی کے ساتھ

آپ کی لائی ہوئی روٹی کھائی ہے لیکن مجھے میرے مرشد پاک کا

حکم ہے کہ کم کھاؤں اور کم سوؤں چنانچہ میں نے اسی لئے ایک

روٹی کھائی ہے۔“

حضرت بابا بلھے شاہ رحمۃ اللہ علیہ کے ساتھ اپنی اس ملاقات کا ذکر اس کسان نے جا کر اپنی برادری اور دیگر لوگوں سے بھی کیا۔ پھر کیا تھا لوگ جوق در جوق آپ رحمۃ اللہ علیہ کے پاس آنے لگے۔ کھانے پینے کی اشیاء کا ڈھیر لگ گیا اور آپ رحمۃ اللہ علیہ کی عبادت میں خلل واقع ہونے لگا۔ ان لوگوں نے ہمیشہ عمر رسیدہ لوگوں کو اتنی سخت ریاضت کرتے ہوئے دیکھا تھا یا پھر سنا تھا مگر یہ نوجوان تو کم عمری میں ہی اتنے سخت مجاہدے میں مشغول تھا کہ اسے موسم کی سختیوں کی بھی کچھ پرواہ نہ تھی۔





## قصہ نمبر ۳۷

# مرشد پاک کی خواب میں زیارت

حضرت بابا بلھے شاہ رحمۃ اللہ علیہ اس تنہائی کی کیفیت سے دوچار نہیں تھے جس تنہائی میں آپ رحمۃ اللہ علیہ کچھ عرصہ سے رہ رہے تھے۔ آپ رحمۃ اللہ علیہ کا دل ہجوم دیکھ کر گھبرانے لگا مگر چونکہ یہ مرشد پاک کا حکم تھا اس لئے اپنی ریاضت و عبادت میں سستی کا مظاہرہ نہ کیا۔ آپ رحمۃ اللہ علیہ جب اداس ہو جاتے تو مرشد پاک حضرت شاہ عنایت قادری شطاری رحمۃ اللہ علیہ خواب میں وارد ہو کر آپ رحمۃ اللہ علیہ کو تسلی دیتے۔ آپ رحمۃ اللہ علیہ کو اس بات کا احساس تھا کہ مرشد پاک کی نظر کرم کی وجہ سے میری محنت رائیگان نہیں چاہئے گی اسی لئے آپ رحمۃ اللہ علیہ خواب میں زیارت کے بعد اور زیادہ اشہاک سے عبادت و ریاضت میں مصروف ہو جاتے۔



## قصہ نمبر ۳۸

### حضرت سخی شاہ محمد درویش رحمۃ اللہ علیہ کی لاہور آمد

کتب سیر میں منقول ہے کہ ایک عرصہ حضرت بابا بلھے شاہ رحمۃ اللہ علیہ سخت ریاضت و مجاہدے میں مصروف رہے۔ ادھر ایک ہستی ایسی تھیں جن کو آپ رحمۃ اللہ علیہ کی جدائی کا غم تھا اور آپ رحمۃ اللہ علیہ بڑی شدت سے یاد آتے تھے وہ ہستی آپ رحمۃ اللہ علیہ کی والدہ تھیں۔ انہوں نے آپ رحمۃ اللہ علیہ کے والد حضرت سخی شاہ محمد درویش رحمۃ اللہ علیہ سے تقاضا شروع کیا کہ ایک مرتبہ مجھے عبداللہ (رحمۃ اللہ علیہ) سے ملوادیں مگر حضرت سخی شاہ محمد درویش رحمۃ اللہ علیہ ان کو لے جانے پر آمادہ نہ ہوتے کہ بیٹے کی محنت میں خلل واقع ہوگا مگر بالآخر ایک روز ان کے تقاضہ سے مجبور ہو کر انہیں لے کر لاہور آئے۔ لاہور آ کر آپ رحمۃ اللہ علیہ نے بیوی کے ہمراہ حضرت شاہ عنایت قادری شطاری رحمۃ اللہ علیہ کے آستانے پر حاضری دی۔ حضرت شاہ عنایت قادری شطاری رحمۃ اللہ علیہ نے حضرت سخی شاہ محمد درویش رحمۃ اللہ علیہ کی آؤ بھگت کی اور آنے کی وجہ دریافت کی؟ آپ رحمۃ اللہ علیہ نے عرض کیا عبداللہ (رحمۃ اللہ علیہ) کی ماں اس سے ملنے کے لئے بے قرار ہے اور اس نے ایک عرصہ سے اپنے لخت جگر کو نہیں دیکھا اس لئے اگر آپ رحمۃ اللہ علیہ اجازت دیں تو اسے سکون ملے۔ حضرت شاہ عنایت قادری شطاری رحمۃ اللہ علیہ نے فرمایا۔

”شاہ صاحب! میں آپ رحمۃ اللہ علیہ کو وہاں کیسے بھیج دوں اور پھر عبداللہ (رحمۃ اللہ علیہ) کے حالات سے تو آپ رحمۃ اللہ علیہ بالکل بے خبر

ہیں۔ اگر آپ رحمۃ اللہ علیہ، عبداللہ (رحمۃ اللہ علیہ) کے پاس اس کی والدہ کو  
 لے کر گئے تو مجھے خدشہ ہے وہ کہیں اپنی والدہ سے مل کر بد دل  
 نہ ہو جائے اور میں نے اس کی تربیت میں کوئی کسر نہیں چھوڑی  
 اب اگر اس کا دل مجاہدے کی طرف راغب ہو گیا ہے تو مجھے  
 خدشہ ہے آپ دونوں سے مل کر اس کا ذہن بدل نہ جائے اور  
 میری محنت رائیگاں نہ چلی جائے۔ میں صرف یہ کہہ سکتا ہوں کہ  
 صرف آپ رحمۃ اللہ علیہ اپنے بیٹے سے مل لیں اور زوجہ کو اپنے ساتھ  
 نہ لے جائیں۔“

چنانچہ حضرت سخی شاہ محمد درویش رحمۃ اللہ علیہ نے زوجہ کو ایک عزیز کے پاس لاہور  
 میں چھوڑا اور خود جھنگ کی طرف عازم سفر ہوئے۔





## قصہ نمبر ۲۹

### بابا بلھے شاہ رحمۃ اللہ علیہ کی والد بزرگوار سے ملاقات

حضرت نخی شاہ محمد درویش رحمۃ اللہ علیہ، حضرت شاہ عنایت قادری شطاری رحمۃ اللہ علیہ کی جانب سے اجازت ملنے کے بعد جب دریائے چناب کے کنارے پہنچے تو انہیں حضرت بابا بلھے شاہ رحمۃ اللہ علیہ کی تلاش میں کوئی مشکل نہیں ہوئی پھر جب انہوں نے بیٹے کو دیکھا تو پہچان نہ پائے کہ سرخ و سپید چہرے والا خوبصورت عبداللہ (رحمۃ اللہ علیہ) اب موسم کی سختیوں کو برداشت کر کے اور سخت مجاہدے کے بعد وہ پہلے والا عبداللہ (رحمۃ اللہ علیہ) نہ رہا تھا۔ نوجوان عبداللہ (رحمۃ اللہ علیہ) اب ایک دانا مرد کے روپ میں تھا۔ انہوں نے بڑی دیر تک بیٹے کو گلے سے لگائے رکھا اور چہرے کی طرف دیکھتے ہوئے یہ کہتے رہے عبداللہ (رحمۃ اللہ علیہ) تمہیں کیا ہو گیا؟ پھر خود ہی تھوڑی دیر کے بعد احساس ہوا کہ ان کا بیٹا تو حضرت شاہ عنایت قادری شطاری رحمۃ اللہ علیہ کے حلقہ ارادت میں شامل ہو چکا ہے اور وہ خود صاحب علم اور صاحب نظر ہیں وہ اپنے مرید سے کس طرح بے خبر ہو سکتے ہیں اور انہیں معلوم ہے کہ یہ کس منزل پر پہنچ چکا ہے؟



## قصہ نمبر ۴۰

### والد بزرگوار کی نصیحت

حضرت سخی شاہ محمد درویش رحمۃ اللہ علیہ نے حضرت بابا بلھے شاہ رحمۃ اللہ علیہ کو نصیحت کرتے ہوئے فرمایا۔

”بیٹا! یاد رکھو کہ ظاہری رنگ و روپ ختم ہو نیوالا ہے اصل روپ تو انسان کے اندر کا ہے اور اصل طاقت بھی انسان کے اندر کی ہوتی ہے انشاء اللہ العزیز تمہاری یہ عبادت و ریاضت بارگاہ الہی میں مقبول ہوگی۔“

حضرت بابا بلھے شاہ رحمۃ اللہ علیہ کے والد بزرگوار حضرت سخی شاہ محمد درویش رحمۃ اللہ علیہ بھی صاحب کمال تھے۔ انہوں نے بیٹے کو نصیحتیں کیں اور تمام دن اور رات میں اپنے بیٹے کے معمولات کا مشاہدہ کیا اور اطمینان محسوس کیا کہ ان کا بیٹا ان سے دور رہ کر وقت ضائع نہیں کر رہا بلکہ ایک ارفع مقام کی جانب پیش رفت کر رہا ہے۔ فجر کی نماز دونوں باپ بیٹا نے اکٹھے ادا کی اور بعد نماز فجر انہوں نے بیٹے سے رخصت لی اور دوبارہ لاہور روانہ ہوئے۔



## قصہ نمبر ۴۱

# باپ کی رخصتی کا غم

حضرت سخی شاہ محمد درویش رحمۃ اللہ علیہ کے جانے کے بعد حضرت بابا بلھے شاہ رحمۃ اللہ علیہ کافی دیر تک ملول رہے کہ ان کے شفیق باپ ان سے رخصت ہو گئے تھے۔ ان حالات میں آپ رحمۃ اللہ علیہ کو مرشد پاک سے جدائی کا غم اور زیادہ محسوس ہوا۔ جن کی اطاعت کے لئے گھربار چھوڑا وہی پاس نہیں ہیں۔ مگر آپ رحمۃ اللہ علیہ ان خیالات کو پس پشت کرتے ہوئے مرشد پاک کے فرمان کے مطابق و فور شوق سے عبادت و ریاضت میں مشغول ہو گئے کہ میرے مرشد پاک اس سے خوش ہوں گے اور میرے مرشد پاک میری جانب سے کبھی غافل نہیں ہو سکتے۔ اکثر ایسا بھی ہوتا کہ مرشد پاک کے ساتھ ایسے باتیں ہوتیں جیسے وہ خود سامنے تشریف فرما ہیں اور آپ رحمۃ اللہ علیہ جدائی کا غم بیان کر رہے ہیں۔





## قصہ نمبر ۴۲

# اب تم خلوت نشینی ترک کر دو

کتب سیر میں منقول کہ کافی عرصہ دریائے چناب کے کنارے عبادات و ریاضت کے بعد جب حضرت بابا بلھے شاہ رحمۃ اللہ علیہ لاہور اپنے پیر و مرشد کی خدمت میں حاضر ہوئے۔ جدائی کا یہ عرصہ قریباً چھ برسوں پر محیط تھا۔ ان چھ برسوں میں آپ رحمۃ اللہ علیہ کو مرشد پاک حضرت شاہ عنایت قادری رحمۃ اللہ علیہ کی مکمل سرپرستی اور فیض حاصل رہا۔ جب حضرت شاہ عنایت رحمۃ اللہ علیہ نے آپ رحمۃ اللہ علیہ سے ملاقات فرمائی تو دیکھا کہ اب خلوت نشینی کی مزید ضرورت نہیں ہے تو انہوں نے فرمایا۔

”عبداللہ رحمۃ اللہ علیہ! اب تم خلوت نشینی ترک کر دو۔“

حضرت بابا بلھے شاہ رحمۃ اللہ علیہ نے مرشد پاک کی بات سنی تو خوشی کے آنسو جاری ہو گئے کہ اب مرشد پاک کی خدمت کی سعادت نصیب ہوگی۔ آپ رحمۃ اللہ علیہ کافی دیر تک مرشد پاک کے ساتھ لپٹ کر روتے رہے۔ وہ لوگ جو آپ رحمۃ اللہ علیہ کو خلوت نشینی سے پہلے دیکھ چکے تھے وہ اب شدید عبادت و ریاضت کے بعد کے عبداللہ رحمۃ اللہ علیہ کو دیکھ کر حیران تھے۔ وہ اس بات سے بے خبر تھے کہ آپ رحمۃ اللہ علیہ نے اپنے روز و شب کیسے بسر کئے اور مرشد کی جدائی کا غم انہیں کیسے بے قرار کئے رکھے تھا؟

## قصہ نمبر ۴۴

حضور داتا گنج بخش رحمۃ اللہ علیہ کے

مزار پاک پر حاضری

لاہور میں حضرت شاہ عنایت قادری رحمۃ اللہ علیہ کی خانقاہ میں قیام کے دوران حضرت بابا بلھے شاہ رحمۃ اللہ علیہ اکثر و بیشتر حضور داتا گنج بخش رحمۃ اللہ علیہ کے مزار پاک پر حاضر ہوتے تھے۔ ایک مرتبہ آپ رحمۃ اللہ علیہ مزار پاک میں موجود تھے اور سینکڑوں طالبان حق بھی حاضر خدمت تھے لوگ اپنے نعتیہ کلام سنا رہے تھے۔ اس موقع پر آپ رحمۃ اللہ علیہ نے اپنی پنجابی نعت پڑھی اور سب لوگوں کو خیران کر دیا اور لوگوں پر آپ رحمۃ اللہ علیہ کی نعت سننے کے بعد ایک مستانہ کیفیت طاری تھی۔

جدوں اُحد ایک اکلا سی ، نہ ظاہر کوئی تجلا سی  
نہ رب رسول نہ اللہ سی نہ جبار تے نہ قہار  
بے چون و بے چگونہ سی بے شبہ تے بے نمونہ سی  
نہ کوئی رنگ نمونہ سی ہن ہویا گونا گونا ہزار  
پھر کن کہا کیوں کمایا بے چونی تو چون بنایا  
”اُحد“ دے دج ”میم“ رلایا تاہو کیجا ایڈ پیار  
ہن میں لکھیا سوہنا یار جس دے حسن دا گرم بزار

پیر پیغمبر اس دے بردے، انس ملائک سجدے کر دے  
سر قدماں دے اتے دھردے، سب توں وڈی اوہ سرکار  
تجوں مسیت تجوں بت خانہ برقی رہاں نہ روزہ جاناں  
بھلا وضو نماز دوگانہ تیں پر جان کراں تیار  
جو کوئی اس نوں لکھیا چاہے بے وسیلے نہ لکھیا جائے  
شاہ عنایت بھیت بتائے تاہیں کھلے سب اسرار  
ہن میں لکھیا سوہنا یار جس دے حسن دا گرم بزار

اس محفل میں شرکت کے بعد اور اس نعت کو پڑھنے کے بعد حضرت بابا بلھے  
شاہ رحمۃ اللہ علیہ کے قلب میں دیدار مصطفیٰ کی لگن مزید بڑھ گئی اور آپ رحمۃ اللہ علیہ کے ساتھ  
ساتھ لوگوں کی آنکھوں سے بھی آنسو جاری تھے۔ حضرت بابا بلھے شاہ رحمۃ اللہ علیہ نے حضور  
واتا گنج بخش رحمۃ اللہ علیہ کے مزار پاک سے رخصت ہونے کے بعد اپنے مرشد پاک سے  
حضور نبی کریم صلی اللہ علیہ وسلم کے دیدار کی خواہش ظاہر کی اور پھر مرشد پاک نے آپ رحمۃ اللہ علیہ  
کی اس خواہش کو پورا فرمایا اور اپنے لئے بھی عین سعادت قرار دیا۔





## قصہ نمبر ۴۴

### حضور نبی کریم صلی اللہ علیہ وسلم کی زیارت باسعادت

ایس صورت نوں میں جان آکھاں  
جانان کہ جان جہان آکھاں  
سچ آکھاں تے رب دی شان آکھاں  
جس شان تھیں شاناں سب بنیاں

حضرت بابا بلھے شاہ رحمۃ اللہ علیہ حضور داتا گنج بخش رحمۃ اللہ علیہ کے مزار پاک سے  
لوٹے تو سیدھے مرشد پاک کی خدمت میں حاضر ہوئے۔ آپ رحمۃ اللہ علیہ کی ظاہری  
حالت آپ رحمۃ اللہ علیہ کے باطن کو ظاہر کر رہی تھی۔۔۔ مرشد پاک کو معلوم تھا کہ آپ رحمۃ اللہ علیہ  
اس وقت حضور داتا گنج بخش رحمۃ اللہ علیہ کے دربار پر حاضری دے کر آئے ہیں۔ حضرت  
شاہ عنایت قادری رحمۃ اللہ علیہ نے آپ رحمۃ اللہ علیہ سے دریافت فرمایا۔

”عبداللہ (رحمۃ اللہ علیہ)! یہ کیا حالت ہو گئی جب گئے تھے تو سب  
ٹھیک تھا اور جب آئے ہو تو کچھ ٹھیک نہیں ہے مجھے بتاؤ کہ  
تمہیں کیا پریشانی لاحق ہو گئی؟“

حضرت بابا بلھے شاہ رحمۃ اللہ علیہ نے روتے ہوئے عرض کیا۔  
”حضور! میں حضور نبی کریم صلی اللہ علیہ وسلم کی یاد میں تڑپ رہا ہوں آج  
حضور داتا گنج بخش رحمۃ اللہ علیہ کے مزار پاک کے احاطہ میں لوگ

نعتیہ کلام پڑھ رہے تھے میں نے بھی پڑھا اور پھر مجھے اپنی محرومی پر رونا آ گیا۔“

حضرت شاہ عنایت قادری شطاری رحمۃ اللہ علیہ نے جب آپ رحمۃ اللہ علیہ کی بات سنی تو آبدیدہ ہو گئے اور فرمایا۔

”بیٹا عبداللہ (رحمۃ اللہ علیہ)! حضور نبی کریم ﷺ کی یاد میں آنسو

بہانا کسی سعادت سے کم نہیں اللہ عزوجل تمہاری پکار ضرور سنے گا

اور اگر اس نے تمہاری پکار سن لی تو پھر تم مفلس نہیں رہو گے۔“

حضرت بابا بلھے شاہ رحمۃ اللہ علیہ کی آنکھوں میں عقیدت کے آنسو رواں تھے اور

یہ وہ آنسو تھے جو صرف دیدارِ مصطفیٰ ﷺ کے لئے نکل رہے تھے۔ آپ رحمۃ اللہ علیہ نے

روتے ہوئے عرض کیا۔

”مرشد پاک! میں تو ان آنسوؤں کو شہرِ رسول ﷺ کی گلیوں کی

خاک میں جذب کرنا چاہتا ہوں کہ حضور نبی کریم ﷺ کا ارشاد

گرامی ہے جس نے میری قبر کی زیارت کی گویا اس نے مجھے

زندہ دیکھ لیا، آپ رحمۃ اللہ علیہ میرے لئے دعا فرمائیے۔“

حضرت شاہ عنایت قادری شطاری رحمۃ اللہ علیہ نے کچھ دیر خاموش رہنے کے بعد

فرمایا۔

”بیٹا عبداللہ (رحمۃ اللہ علیہ)! کیا تم مدینہ طیبہ جانا چاہتے ہو؟“

حضرت بابا بلھے شاہ رحمۃ اللہ علیہ نے عرض کیا۔

”مرشد پاک اب دیدار کے علاوہ کوئی چارہ نہیں ہے۔“

حضرت شاہ عنایت قادری شطاری رحمۃ اللہ علیہ نے ایک مرتبہ پھر کچھ دیر کے لئے

خاموشی اختیار کی پھر فرمایا۔

”بیٹا عبداللہ (رحمۃ اللہ علیہ)! تمہیں تمہارے سوال کا جواب تین روز

بعد مل جائے گا اپنے حوصلوں کو قابو میں رکھنا اور اللہ عزوجل سے

لو لگائے رکھنا اللہ عزوجل سب بہتر کرنے والا ہے۔“

حضرت بابا بلھے شاہ رحمۃ اللہ علیہ یہ سن کر ملول ہو گئے اور دل میں یہ خیال آیا کہ

شاید ان کے مقدر میں مدینہ طیبہ کی حاضری نہیں ہے ورنہ پیرو مرشد تین دن انتظار کا

حکم نہ دیتے۔ تیسری رات کو جب آپ رحمۃ اللہ علیہ آدھی رات کے وقت وظائف سے

فارغ ہو کر سونے کے لئے لیٹے تو یہی خیال ذہن میں گردش کر رہا تھا اور انہی خیالوں

کے ساتھ آپ رحمۃ اللہ علیہ نیند کی وادیوں میں چلے گئے۔

حضرت بابا بلھے شاہ رحمۃ اللہ علیہ نے دیکھا کہ ایک نورانی محفل ہے اور اس نورانی

محفل میں بڑے بڑے بزرگ موجود ہیں اچانک مجلس پر ایک مسحور کن خوشبو چھا گئی

اور آپ رحمۃ اللہ علیہ نے ایک نورانی پیکر کو دیکھا اور پھر بتایا گیا یہی آقائے دو جہاں حضور

نبی کریم صلی اللہ علیہ وسلم ہیں۔

فجر کی نماز کے وقت حضرت بابا بلھے شاہ رحمۃ اللہ علیہ تیزی سے مسجد کی جانب

بڑھے اور سیدھے مرشد پاک کی خدمت میں حاضر ہوئے۔ فجر کی نماز میں ابھی وقت

تھا اور مرشد پاک تہجد کی نماز پڑھ کر فارغ ہوئے تھے۔ جب انہوں نے آپ رحمۃ اللہ علیہ

کو دیکھا تو مسکرا دیئے۔ آپ رحمۃ اللہ علیہ نے آگے بڑھ کر مرشد پاک کے پیروں کو پکڑ لیا

اور مرشد پاک سے لیٹ کر رونے لگے۔

حضرت شاہ عنایت قادری رحمۃ اللہ علیہ، حضرت بابا بلھے شاہ رحمۃ اللہ علیہ کے سر

پر ہاتھ پھیرتے جا رہے تھے اور کچھ دیر بعد حضرت شاہ عنایت قادری رحمۃ اللہ علیہ



نے فرمایا۔

”بیٹا عبداللہ (رحمۃ اللہ علیہ)! اللہ کبیر و علیم نے اس عاجز بندے کی لاج رکھ لی اور تمہیں اس نعمت سے بڑھ کر عطا فرمایا جس کی تمنا تم کر رہے تھے، تم تو مدینہ طیبہ کی زیارت کی تمنا کر رہے تھے اور اس قادر المطلق نے تمہیں مدینے والے کی زیارت عطا فرمائی، تم تو رات ہی میں مفلسی سے تو نگری کی طرف آ گئے اور میرے بیٹے اس کی حفاظت کرنا اور حضور نبی کریم ﷺ کی سنت پر عمل کرنا یاد رکھو جس نے ان کی سنت پر عمل نہیں کیا وہ زندگی بھر سفر میں رہنے کے باوجود بھی منزل پر نہیں پہنچا۔“



## قصہ نمبر ۴۵

### پانڈو کے واپسی

حضرت بابا بلھے شاہ رحمۃ اللہ علیہ خلوت نشینی کے بعد لاہور میں مرشد پاک حضرت شاہ عنایت قادری شطاری رحمۃ اللہ علیہ کے پاس مقیم رہے۔ کچھ عرصہ بعد حضرت شاہ عنایت قادری شطاری رحمۃ اللہ علیہ نے فرمایا۔

”عبداللہ (رحمۃ اللہ علیہ)! تمہیں پانڈو کے واپس چلے جانا چاہئے وہاں

تمہارے والدین اور بہنیں تمہارا انتظار کر رہے ہیں۔“

حضرت بابا بلھے شاہ رحمۃ اللہ علیہ مرشد پاک کے فرمان کے مطابق پانڈو کے

روانہ ہو گئے۔ آپ رحمۃ اللہ علیہ تقریباً سات برس بعد پانڈو کے واپس جا رہے تھے۔ آپ

رحمۃ اللہ علیہ کو جہاں گھر جانے کی خوشی تھی وہیں مرشد پاک سے جدائی پر دل مغموم تھا۔

انہی ملی جلی کیفیات کے ساتھ آپ رحمۃ اللہ علیہ مرشد پاک کی اجازت سے پانڈو کے روانہ

ہوئے۔



## قصہ نمبر ۴۶

### سانحہ عظیم

حضرت بابا بلھے شاہ رحمۃ اللہ علیہ پانڈو کے پنچے تو آپ رحمۃ اللہ علیہ کے اہل خانہ آپ رحمۃ اللہ علیہ کو دیکھ کر بے حد خوش ہوئے۔ گھر والے ایسے خوش تھے جیسے آپ رحمۃ اللہ علیہ کسی دوسرے ملک سے عرصہ دراز بعد واپس لوٹے ہوں۔ چودھری پانڈو کی مالی معاونت سے ایک چھوٹا سا مدرسہ ترقی کرتے کرتے ایک بڑے علمی مرکز کی حیثیت اختیار کر گیا تھا۔ چودھری پانڈو کی وفات کے بعد اس کے بھائی سدھار اور ان کے بیٹوں نے چودھری پانڈو کی روش کے بالکل برعکس روش اختیار کی۔ چودھری پانڈو مدرسہ کو خاص اہمیت دیا کرتے تھے اور اسی وجہ سے ارد گرد کے لوگ حصول علم کے لئے اس مدرسہ میں آیا کرتے تھے۔

حضرت نخی شاہ محمد درویش رحمۃ اللہ علیہ طلباء کے قیام و طعام کا خاص خیال رکھتے تھے جبکہ اس کے برعکس چودھری پانڈو کے بھائی اور بیٹوں کے ہاتھوں میں مدرسے کی بھاگ دوڑ آنے کے بعد ان کا سلوک حضرت نخی شاہ محمد درویش رحمۃ اللہ علیہ اور ان اہل خانہ سے ناروا ہو چکا تھا۔ چودھری پانڈو تو حضرت نخی شاہ محمد درویش رحمۃ اللہ علیہ کی بڑی عزت و تکریم کیا کرتا تھا مگر اس کے برعکس اس کا بھائی اور بیٹے تو مدرسہ کا رخ کرنا بھی گوارا نہ کرتے اور اگر آ بھی جاتے تو حضرت نخی شاہ محمد درویش رحمۃ اللہ علیہ سے ایسا سلوک روارکھتے جیسے وہ ان کے ذاتی ملازم ہوں۔



پھر وہ وقت بھی آیا جب حضرت نخی شاہ محمد درویش رحمۃ اللہ علیہ نے مدرسہ کا انتظام چلانے کے لئے لوگوں سے مالی معاونت کی اپیل شروع کر دی کہ چودھری پانڈو کے بھائی اور بیٹوں نے مدرسہ کے لئے وقف آمدنی سے بھی ہاتھ کھینچ لیا۔ آپ رحمۃ اللہ علیہ کی مالی معاونت کی اپیل پر لوگوں نے لبیک کہا اور یوں مدرسہ کے نظم و نسق میں کوئی فرق نہ آیا اور بدستور لوگ اس مدرسہ سے فیضیاب ہوتے رہے۔

حضرت بابا بلھے شاہ رحمۃ اللہ علیہ کی پانڈو کے واپسی کے کچھ عرصہ بعد ہی حضرت نخی شاہ محمد درویش رحمۃ اللہ علیہ اس جہان فانی سے کوچ فرما گئے۔ آپ رحمۃ اللہ علیہ ایک عرصہ کی جدائی کے بعد اپنے والد بزرگوار کی خدمت میں حاضر ہوئے تھے اور ابھی ان کی صحبت سے فیضیاب بھی نہ ہوئے تھے کہ وہ اس جہان فانی سے کوچ فرما گئے۔

حضرت نخی شاہ محمد درویش رحمۃ اللہ علیہ کے وصال کے کچھ عرصہ بعد ہی حضرت بابا بلھے شاہ رحمۃ اللہ علیہ کی والدہ بھی اس جہان فانی سے کوچ فرما گئیں۔ والد بزرگوار کے صدمہ عظیم کے بعد یہ دوسرا بڑا صدمہ تھا جس نے آپ رحمۃ اللہ علیہ کی زندگی کو بدل کر رکھ دیا۔ والدہ کے وصال کے بعد دونوں چھوٹی ہمشیرگان بھی اس جہان فانی سے کوچ فرما گئیں یوں آپ رحمۃ اللہ علیہ کی پانڈو کے واپسی کے کچھ ہی عرصہ میں آپ رحمۃ اللہ علیہ والدین کے سایہ شفقت اور دونوں چھوٹی بہنوں کی محبت سے محروم ہو گئے۔ اب آپ رحمۃ اللہ علیہ اور آپ رحمۃ اللہ علیہ کی بڑی بہن ہی حیات تھیں۔



## قصہ نمبر ۴۷

# مرشد پاک کی پانڈو کے آمد

حضرت بابا بلھے شاہ رحمۃ اللہ علیہ ان پے درپے صدیوں کے بعد سارا دن اس بیٹھے رہتے تھے۔ جن کی خدمت کے لئے آپ رحمۃ اللہ علیہ گھر واپس لوٹے تھے وہ ہستیاں اب اس دنیا میں ہی نہ رہی تھیں۔ گھر ایک وحشت کا سماں پیدا کرتا تھا کچھ عرصہ قبل جو گھر بھرا ہوا تھا اب اس میں ویرانی تھی۔ کچھ ہی عرصہ میں اس گھر کے چار افراد اس دنیا فانی سے رخصت ہو گئے۔ یہ وہ افراد تھے جنہوں نے ایک عرصہ آپ رحمۃ اللہ علیہ کا شدت سے انتظار کیا اور جب آپ رحمۃ اللہ علیہ تشریف لائے تو وہ اگلے جہان رخصت ہو گئے۔ مرشد پاک حضرت شاہ عنایت قادری شطاری رحمۃ اللہ علیہ ان پے درپے سانحات پر پانڈو کے تشریف لائے اور آپ رحمۃ اللہ علیہ کو گلے لگا کر کافی دیر تک پیار کرتے رہے۔ آپ رحمۃ اللہ علیہ بھی اس وقت ایک سرپرست کی کمی شدت سے محسوس کر رہے تھے۔



## قصہ نمبر ۴۸

# مجھے اپنے ساتھ لاہور لے جائیں

حضرت شاہ عنایت قادری شطاری رحمۃ اللہ علیہ جب پانڈو کے تشریف لائے تو حضرت بابا بلھے شاہ رحمۃ اللہ علیہ نے مرشد پاک کی خدمت میں عرض کیا۔  
”حضور! مجھے اپنے ساتھ لاہور لے جائیں میں اب پانڈو کے رہنا نہیں چاہتا۔“

حضرت شاہ عنایت قادری شطاری رحمۃ اللہ علیہ نے فرمایا۔  
”عبداللہ رحمۃ اللہ علیہ! ابھی تمہیں یہیں رہنا ہوگا تمہاری ضرورت اس جگہ کو بہت زیادہ ہے۔“

ان عظیم خدمات کے باوجود حضرت بابا بلھے شاہ رحمۃ اللہ علیہ مرشد پاک کے فرمان کے مطابق پانڈو کے میں ہی قیام پذیر رہے۔ آپ رحمۃ اللہ علیہ نے مدرسہ کا انتظام ایک مولوی صاحب کے سپرد کر دیا اور خود عبادت و ریاضت میں مشغول ہو گئے۔





## قصہ نمبر ۴۹

### ایک سکھ سپاہی کی مدد کرنا

حضرت بابا بلھے شاہ رحمہ اللہ کا زمانہ سیاسی انتشار سے بھرپور تھا اور مغل فرزوا اورنگ زیب عالمگیر وفات پا چکا تھا اور اس کی وفات کے بعد پورے ملک میں بالعموم اور پنجاب میں بالخصوص خانہ جنگی کی آگ بھڑک اٹھی تھی اور سکھ پنجاب پر اپنا اقتدار قائم کرنے کی کوششوں میں مصروف تھے۔ اس پر آشوب دور میں دو ہزار سکھ سپاہیوں کا ایک دستہ جن کے پاس توپ خانہ بھی تھا ملتان کی جانب حملہ کرنے کی غرض سے رواں دواں تھا۔ سکھ سپاہیوں کا یہ جتھہ جب موضع متکے نزد رائے ونڈ پہنچا تو اس نے وہاں پڑاؤ ڈالا۔ اس جتھہ میں ایک سکھ سپاہی جو موضع گھونڈ کا رہنے والا تھا اس نے اپنے سکھ افسر سے ایک رات کی چھٹی مانگی تاکہ وہ اپنے بیوی بچوں سے مل آئے جو نزدیکی گاؤں میں رہتے تھے۔ اس کے افسر نے اسے چھٹی دے دی اور وہ سکھ سپاہی نزدیکی گاؤں ”گھونڈ“ کی جانب روانہ ہو گیا۔

گھونڈ گاؤں تک جانے کا راستہ موضع پانڈو کے میں سے گزرتا تھا اور اس دور میں حضرت بابا بلھے شاہ رحمہ اللہ پانڈو کے میں مقیم تھے۔ یہ گاؤں پانڈو کے بھٹی کی ملکیت تھا اور یہاں کے تمام رنگھڑے حد متکبر اور ہٹ دھرم تھے وہ اپنے گاؤں سے کسی بھی گھڑسوار کو گزرنے نہیں دیتے تھے اور ان کا اعلان تھا کہ اگر کسی میں یہ جرات ہے تو وہ ہمارے علاقے میں گھوڑے پر بیٹھ کر گزر کر دکھائے۔ جب وہ سکھ سپاہی

گھوڑے پر سوار ہو کر یہاں سے گزرا تو رنگھڑ نو جوان نے اسے گھوڑے سے اتار لیا گھوڑا اس سے چھین لیا اور اس کی خوب پٹائی کی پھر اسے گھسیٹتا ہوا اس جگہ پر لایا جہاں موچی چمڑہ رنگتے تھے۔ انہوں نے سکھ سپاہی کے کپس کھول ڈالے اور کنویں کا غلیظ پانی اس کے سر اور منہ میں ڈالا حتیٰ کہ اسے بڑی طرح ذلیل کیا گیا۔ اس دن گاؤں کا چوہدری پانڈو اتفاقاً گاؤں میں موجود نہ تھا۔ یہ ہنگامہ آرائی دیکھ کر آپ رحمۃ اللہ علیہ آگے بڑھے اور سکھ سپاہی کو اس رنگھڑ نو جوان سے چھڑایا اس کو اس کے گھوڑے پر سوار کرایا اور اسے گاؤں کی حدود سے دوسری جانب چھوڑ آئے اور کہا تم جاؤ میرے ساتھ جو ہو گا دیکھا جائے گا۔

حضرت بابا بلھے شاہ رحمۃ اللہ علیہ اس سکھ سپاہی کو چھوڑ کر واپس آئے تو گاؤں کے تمام رنگھڑ آپ رحمۃ اللہ علیہ کے مخالف ہو گئے انہوں نے آپ رحمۃ اللہ علیہ پر الزام لگایا گیا آپ رحمۃ اللہ علیہ نے ایک غیر مسلم کی حمایت کی ہے۔ اتنے میں گاؤں کا سردار چوہدری پانڈو بھی آن پہنچا۔ اس نے بغیر کسی صلاح و مشورہ کے یہ فیصلہ دے دیا آپ رحمۃ اللہ علیہ کو پتھر مار مار گاؤں بدر کر دیا جائے۔ تاہم گاؤں کے لوگوں کی اکثریت جو آپ رحمۃ اللہ علیہ کے تقویٰ کی بدولت آپ رحمۃ اللہ علیہ کا بڑا احترام کرتی تھی ان میں سے کوئی بھی آپ رحمۃ اللہ علیہ کو پتھر مارنے پر راضی نہ ہوا۔ چوہدری پانڈو اور سدھار کی اولاد نے آپ رحمۃ اللہ علیہ کو پتھر مارنے شروع کئے اور اگرچہ اس وقت شیخو نامی ایک شخص کی بروقت امداد سے آپ رحمۃ اللہ علیہ کی جان بچ گئی لیکن آپ رحمۃ اللہ علیہ کچھ پتھر لگنے سے زخمی ضرور ہو گئے۔ یہ شیخو چوہدری پانڈو کا داماد تھا اور آپ رحمۃ اللہ علیہ کا بڑا ارادت مند تھا۔

## قصہ نمبر ۵۰

### چوہدری پانڈو کا ناروا سلوک

اس ناخوشگوار واقعہ سے دلبرداشتہ ہو کر حضرت بابا بلھے شاہ رحمہ اللہ پانڈو کے سے موضع دفتوہ چلے گئے جو پانڈو کے سے صرف دو میل کے فاصلے پر واقع ایک گاؤں ہے۔ اس وقت آپ رحمہ اللہ کے والدین اور ہمیشہ گان وفات پا چکے تھے۔ گاؤں کے چند معززین نے باہم مشورہ کیا اور چوہدری پانڈو کے پاس جا کر کہا کہ حضرت بابا بلھے شاہ رحمہ اللہ کے والد ہمارے پیش امام رہ چکے ہیں اور سید بھی ہیں اور ان کی نجابت و شرافت بھی کسی شک و شبہ سے بالاتر ہے جب ارد گرد کے لوگ سنیں گے تو کیا کہیں گے چوہدری پانڈو کس قدر بد لحاظ اور ناقدر شناس آدمی ہے اس نے ایک سید زادے اور عالم زادے کو اپنے گاؤں سے نکال دیا، راجپوتوں اور راٹھوں کا یہ شیوہ نہیں ہے۔ پھر ان لوگوں نے فیصلہ کیا کہ موضع دفتوہ جا کر آپ رحمہ اللہ سے معافی مانگی جائے کہ کہیں ایسا نہ ہو وہ جلال میں آ کر کوئی بد عادیں اور ہماری تباہی و بربادی ہو جائے۔ اس پر چوہدری پانڈو، سدھار اور شیخوپہر تینوں موضع دفتوہ جا پہنچے اور آپ رحمہ اللہ سے عرض کیا کہ ہم آپ رحمہ اللہ کو لینے آئے ہیں اور آپ رحمہ اللہ واپس گاؤں چلیں۔ آپ رحمہ اللہ نے فرمایا۔

”ہم اس گاؤں کو چھوڑ آئے اب دوبارہ اس گاؤں نہیں جائیں گے۔“



چوہدری پانڈو نے عرض کیا کہ اگر آپ رحمۃ اللہ علیہ ہمارے ساتھ واپس گاؤں نہیں جائیں گے تو ہم زبردستی اٹھا کر لے جائیں گے۔ حضرت بابا بلھے شاہ رحمۃ اللہ علیہ نے ایک مرتبہ پھر انکار کر دیا اور پھر چوہدری پانڈو نے نہایت بے ادبی کے ساتھ آپ رحمۃ اللہ علیہ کا بازو پکڑ کر ساتھ چلنے کو کہا۔ آپ رحمۃ اللہ علیہ نے فرمایا۔

”میرا بازو چھوڑ دو ہم نہیں جائیں گے۔“

چوہدری پانڈو نے کہا کہ ہم آپ رحمۃ اللہ علیہ سے کم از کم دعایا بددعا لے کر ہی لوٹیں گے اور خالی ہاتھ نہیں لوٹیں گے اس پر حضرت بابا بلھے شاہ رحمۃ اللہ علیہ نے فرمایا۔

”میرے پاس نہ دعا ہے اور نہ بددعا۔“

چوہدری پانڈو بدستور بھند رہا اور تلخ کلامی کے انداز میں بحث و تکرار کرتا رہا اور الٹی سیدھی دھمکیاں بھی دیتا رہا اور اسی طرح آپ رحمۃ اللہ علیہ کو کھینچتا رہا جس پر حضرت بابا بلھے شاہ رحمۃ اللہ علیہ نے فرمایا۔

بلھا جے توں غازی بنائیں لک بھہ تلوار

پہلوں رنگھڑ پانڈو مار کے پچھوں کافر مار

اجڑ گئے پانڈو کے نگھر گیا سدھار

وسدا رہے شیخوپورہ لگی رہے بہار

یہ شیخوپورہ ضلع شیخوپورہ نہیں ہے بلکہ پانڈو کے کا ایک گاؤں ہے جو اب بھی آباد ہے اور اسے شیخو کی اولاد نے آباد کیا تھا جس نے آپ رحمۃ اللہ علیہ کو پتھر مارتے وقت بچایا تھا۔



## قصہ نمبر ۵۱

### چوہدریوں کا انجام بد

وہ سکھ سپاہی جسے حضرت بابا بلھے شاہ رحمہ اللہ نے رنگھڑوں سے بچایا تھا جب اپنے بال بچوں سے مل کر واپس اپنی پلٹن میں آیا تو اس نے تمام واقعہ اپنی پلٹن کو سنایا تب فوج کے تمام افسروں نے مل کر یہ فیصلہ کیا کہ ملتان کی جانب بعد میں چلیں گے پہلے پانڈو کے والوں کی خبر لی جائے۔ اس فیصلہ کے بعد تمام سکھ فوج بلائی گئی اور یہ فوج آسمانی بجلی کی مانند پانڈو کے پرٹوٹ پڑی جو سامنے آیا اسے قتل کرتے رہے اور جب گاؤں کی زمین لوگوں کے خون سے سرخ ہو گئی تو سکھ جتھے نے لوٹ مار شروع کر دی۔ چوہدری پانڈو کا برا حشر ہوا۔ موضع سدھار کو ایسا زلزلے کا جھٹکا لگا کہ سارا گاؤں زمین میں دھنس گیا اور اب اس گاؤں کے کھنڈرات موجود ہیں۔ جب چوہدری پانڈو نے اپنے گاؤں پر سکھوں کا حملہ دیکھا تو وہ کسی طرح بھاگ کر آپ رحمہ اللہ کی خدمت میں حاضر ہوا اور عرض کیا حضور! میرا تو کچھ رہنے دیں؟ آپ رحمہ اللہ نے فرمایا۔

”چوہدری پانڈو! تمہارا اب کچھ نہیں رہا ہاں گاؤں کا نام پانڈو کے ضرور رہے گا اور جب تک یہ گاؤں رہے گا تمہارا نام قائم رہے گا تاکہ لوگ عبرت حاصل کریں۔“



## قصہ نمبر ۵۲

### مریدین اور ہمیشہ کے ہمراہ لاہور آمد

حضرت بابا بلھے شاہ رحمۃ اللہ علیہ پانڈو کے کی تباہی کے بعد اپنے مریدوں اور بڑی ہمیشہ کے ہمراہ لاہور تشریف لائے اور مرشد پاک حضرت شاہ عنایت قادری شطاری رحمۃ اللہ علیہ کی خدمت میں حاضر ہوئے۔ آپ رحمۃ اللہ علیہ بذریعہ کشف تمام حالات سے باخبر تھے آپ رحمۃ اللہ علیہ نے حضرت بابا بلھے شاہ رحمۃ اللہ علیہ کو گلے لگایا اور انہیں دلا سے دیا۔ حضرت بابا بلھے شاہ رحمۃ اللہ علیہ مرشد پاک کے گلے سے لگ کر خوب روئے اور عرض کرتے رہے۔

”حضور! مجھے خود سے جدا کیوں؟“

حضرت بابا بلھے شاہ رحمۃ اللہ علیہ نے پھر کچھ عرصہ لاہور میں ہی قیام کیا۔





## قصہ نمبر ۵۳

# مرشد پاک کی جانب سے قصور جانے کا حکم

حضرت بابا بلھے شاہ رحمۃ اللہ علیہ مرشد پاک حضرت شاہ عنایت قادری شطاری رحمۃ اللہ علیہ کی خدمت میں لاہور میں کچھ عرصہ مقیم رہے اور پھر ایک دن حضرت شاہ عنایت قادری رحمۃ اللہ علیہ نے فرمایا۔

”عبداللہ (رحمۃ اللہ علیہ)! تم قصور چلے جاؤ وہاں کے لوگوں کو تمہاری ضرورت ہے۔“

مرشد پاک کا حکم سن کر حضرت بابا بلھے شاہ رحمۃ اللہ علیہ سوچ میں گم ہو گئے اور اس سوچ کی وجہ قصور کا سفر تھا جہاں پر آپ رحمۃ اللہ علیہ جانا نہیں چاہتے تھے حالانکہ آپ رحمۃ اللہ علیہ قصور میں اس سے پہلے تعلیم کے حصول کے لئے جا چکے تھے اور قصور آپ رحمۃ اللہ علیہ کا دیکھا ہوا شہر تھا لیکن وجہ یہ تھی کہ آپ رحمۃ اللہ علیہ کے استاد گرامی وہاں رہائش پذیر تھے اور وہ ظاہری شریعت کی اتباع کے قائل تھے اور انہیں صوفیوں سے کوئی دلچسپی نہ تھی اور حضرت بابا بلھے شاہ رحمۃ اللہ علیہ کا انداز صوفیانہ تھا۔ آپ رحمۃ اللہ علیہ شعر و شاعری بھی کرتے تھے اور سماع کا ذوق بھی رکھتے تھے۔ استاد اور شاگرد دونوں کی عادات میں کافی فرق تھا اس لئے آپ رحمۃ اللہ علیہ وہاں جانے سے گریزاں تھے اور آپ رحمۃ اللہ علیہ کو اندیشہ تھا کہ کہیں استاد گرامی سے سامنا نہ ہو جائے لہذا آپ رحمۃ اللہ علیہ مرشد پاک کا حکم سننے کے بعد خاموش ہو گئے۔

حضرت شاہ عنایت قادری شطاری رحمۃ اللہ علیہ نے جب حضرت بابا بلھے شاہ رحمۃ اللہ علیہ کو یوں سوچ میں گم دیکھا تو دریاقت فرمایا۔

”عبداللہ رحمۃ اللہ علیہ! کیا سوچ رہے ہو؟“

حضرت بابا بلھے شاہ رحمۃ اللہ علیہ نے عرض کیا۔

”حضور! مجھے کسی اور جگہ بھیج دیں۔“

حضرت شاہ عنایت قادری شطاری رحمۃ اللہ علیہ نے فرمایا۔

”عبداللہ رحمۃ اللہ علیہ! میں کون ہوتا ہوں تمہیں بھیجنے والا؟ تمہاری

منزل قصور ہی ہے۔“



## قصہ نمبر ۵۴

### قصور کو رشد و ہدایت کا مرکز بنانا

حضرت بابا بلھے شاہ رحمۃ اللہ علیہ، مرشد پاک کے حکم پر قصور تشریف لائے اور آپ رحمۃ اللہ علیہ نے قصور شہر کے باہر ایک تالاب کے کنارے ڈیرہ لگایا اور یہ تالاب آج کل ”سالانے والا تالاب“ کہلاتا ہے اور قصور ریلوے اسٹیشن کے قریب واقع ہے۔ اس دور میں قصور شہر کے لوگ فقر و درویشی کے قائل نہ تھے اس لئے آپ رحمۃ اللہ علیہ نے شہر سے باہر رہائش اختیار کی اور دن رات اللہ عز و جل کی عبادت میں مشغول رہنے لگے۔ آپ رحمۃ اللہ علیہ کی قلبی کیفیت ابتداء میں یہ تھی کہ اکثر گریہ کرتے تھے اور لوگوں سے بہت کم میل جول رکھتے تھے۔ چند روز بعد اس تالاب پر جہاں آپ رحمۃ اللہ علیہ رہتے تھے آپ رحمۃ اللہ علیہ نے لنگر کا آغاز کیا اور لنگر کی تقسیم کا انتظام اپنے مرید سلطان احمد مستانہ کے سپرد کیا۔ ان دنوں یہ بات ہر خاص و عام کی زبان پر تھی کہ سالانے والا تالاب پر ایک سید صاحب آئے ہیں جو بڑے متقی اور پختہ ہوئے بزرگ ہیں چنانچہ آپ رحمۃ اللہ علیہ سے ملاقات کرنے کے لئے دور دور سے لوگ آنے لگے۔





## قصہ نمبر ۵۵

### نواب حاجی رانجھے خان کی بہن

رفتہ رفتہ حضرت بابا بلھے شاہ رحمہ اللہ کے زہد کی خبریں نوابوں کے محلات تک بھی جا پہنچیں اور انہیں نوابوں میں سے ایک مشہور نواب حاجی رانجھے خان بھی تھے جن کی ایک ہمیشہ تھی جو بیوہ ہو چکی تھی اور اپنی جوانی کی عمر سے گزر چکی تھی۔ نواب حاجی رانجھے خان کی اس بہن ابھی بھی حسین و جمیل تھیں اور ان کے حسن کا شہرہ عام تھا۔ اس نے جب آپ رحمہ اللہ کے متعلق سنا تو آپ رحمہ اللہ کی خدمت میں حاضر ہونے کا ارادہ کیا اور اپنے بھائی سے بھی اجازت طلب کی۔ نواب حاجی رانجھے خان نے اپنی بہن کو بخوشی اجازت دے دی۔ اگلے روز منادی کرائی گئی حاجی رانجھے خان کی ہمیشہ آپ رحمہ اللہ کی زیارت کے لئے گزریں گی لہذا لوگوں کو ہدایت کی جاتی ہے کہ وہ اپنا کاروبار بند رکھیں اور سڑکوں بازاروں میں نہ پھریں۔ الغرض پردہ کا پورا پورا انتظام کیا گیا اور نواب حاجی رانجھے خان کی بہن پاکی میں سوار ہو کر ایک تھال میں جواہرات لے کر نذر و نیاز اور اپنی خادماؤں کے ہمراہ آپ رحمہ اللہ کی خدمت میں آن پہنچی۔

حضرت بابا بلھے شاہ رحمہ اللہ ان دنوں نہایت حسین اور خوب رو تھے اور پھر ان دنوں آپ رحمہ اللہ جوان بھی تھے اس لئے جب نواب حاجی رانجھے خان کی بہن نے آپ رحمہ اللہ کا حسن دیکھا تو اپنے دل سے ہاتھ دھو بیٹھی۔ اگرچہ گھر سے نکلتے وقت اس کا ایسا خیال نہ تھا مگر اس نے جب آپ رحمہ اللہ کا حسین و روشن چہرہ دیکھا تو دل بے اختیار

ہو گیا۔ آپ رحمۃ اللہ علیہ بذریعہ کشف اس خاتون کی قلبی کیفیت سے آگاہ ہو گئے اور آپ رحمۃ اللہ علیہ نے اپنا رخ دوسری طرف پھیر لیا۔ وہ خاتون جواہرات سے بھری تھاں لے کر آپ رحمۃ اللہ علیہ کے سامنے آگئی لیکن پھر آپ رحمۃ اللہ علیہ نے اپنا رخ دوسری طرف پھیر لیا۔ بالآخر اس نے آپ رحمۃ اللہ علیہ سے اس رویہ کی وجہ دریافت کی اور کہا۔

”میں آپ رحمۃ اللہ علیہ کی خدمت میں یہ نذرانہ لے کر آئی ہوں اور

میں اس رویہ کی وجہ ابھی تک نہیں جان سکی۔“

حضرت بابا بلھے شاہ رحمۃ اللہ علیہ نے فرمایا۔

”میں آپ کو اپنی والدہ سمجھتا ہوں اور آپ کی نذر اس شرط پر

قبول کروں گا کہ آپ بھی مجھے اپنی زبان سے بیٹا کہیں گی۔“

حضرت بابا بلھے شاہ رحمۃ اللہ علیہ کا یہ فرمانا تھا کہ نواب حاجی رانجھے خان کی بہن

کے دل میں موجود تمام فاسد خیالات جاتے رہے اور وہ فوراً بولیں۔

”بیٹا! میں تمہاری ماں ہوں اور تم میرے بیٹا ہو۔“

پھر نواب حاجی رانجھے خان کی انہی بہن کے اصرار پر حضرت بابا بلھے شاہ

رحمۃ اللہ علیہ شہر قصور میں باقاعدہ وارد ہوئے۔ انہوں نے آپ رحمۃ اللہ علیہ کی خدمت میں حاضر

ہو کر عرض کیا کہ آپ رحمۃ اللہ علیہ شہر میں ڈیرہ لگائیں اور آپ رحمۃ اللہ علیہ کی رہائش کا انتظام

میں کروں گی۔ پھر ان کے اصرار پر آپ رحمۃ اللہ علیہ قصور شہر میں داخل ہوئے۔ نواب

حاجی رانجھے خان کی بہن نے نواب صاحب کے ذریعے ان کے گھوڑوں کا طویلہ آپ

رحمۃ اللہ علیہ کی رہائش کے لئے مختص کروایا اور یہ وہ جگہ ہے جہاں آج آپ رحمۃ اللہ علیہ کے مزار

مبارک سے متصل مسجد موجود ہے اور یہاں آپ رحمۃ اللہ علیہ کی چلہ گاہ بھی ہے۔



## قصہ نمبر ۵۶

### استادِ محترم سے ملاقات

قصور پہنچ کر حضرت بابا بلھے شاہ رحمۃ اللہ علیہ کی ملاقات اپنے استادِ محترم مولانا غلام مرتضیٰ رحمۃ اللہ علیہ سے ہوئی اور آپ رحمۃ اللہ علیہ نے اپنے استادِ محترم کی خدمت میں سلام عرض کیا۔ مولانا غلام مرتضیٰ رحمۃ اللہ علیہ نے پوچھا۔

”عبداللہ (رحمۃ اللہ علیہ)! یہ تم ہو؟“

مولانا غلام مرتضیٰ رحمۃ اللہ علیہ اپنے شاگرد کی موجودہ حالت پر حیران ہو رہے تھے کہ کہاں ایک عام شاگرد اور کہاں ایک درویش اور صوفی؟ مولانا غلام مرتضیٰ رحمۃ اللہ علیہ ایک قابلِ استاد اور ایک عالم فاضل شخص تھے اس لئے وہ سمجھ گئے کہ عبداللہ (رحمۃ اللہ علیہ) کس منزل پر ہیں اور ان کی حیثیت کیا ہے؟ کافی دیر تک دونوں استاد شاگرد میں بات چیت ہوتی رہی اور یوں مولانا غلام مرتضیٰ رحمۃ اللہ علیہ کو آپ رحمۃ اللہ علیہ کے حالات سے آگہی ہوئی۔ انہوں نے آپ رحمۃ اللہ علیہ پر نازل والی افتاد پر افسوس کا اظہار کیا اور آپ رحمۃ اللہ علیہ کو تسلی دی۔





## قصہ نمبر ۵۷

### حاسدین کا حسد

حضرت بابا بلھے شاہ رحمہ اللہ جب قصور شہر میں مقیم ہوئے اور آپ رحمہ اللہ کی مقبولیت روز بروز بڑھنا شروع ہو گئی تو حاسدین کے دل میں حسد نے جنم لیا جو بڑھتے بڑھتے یہاں تک پھیل گیا کہ قصور کے افغان حکمرانوں کو اپنا اقتدار خطرے میں نظر آنے لگا۔ چونکہ وہ دنیا دار تھے اس لئے ان کے نزدیک عزت کا باعث راحت و اقتدار تھا اور عزت کروانے کا عمدہ ذریعہ عوام کا ان کے سامنے سر جھکانا اور ہاتھ باندھے کھڑا رہنا تھا اور ذرا ذرا بات پر حکمران طبقے کی خوشامد کرنا تھا۔ قصور شہر میں آپ رحمہ اللہ کے آنے سے ان دنیا داروں کے اس قاعدے اور قانون پر کاری ضرب لگی تھی اور لوگوں کا ہجوم اب ان حکمرانوں کے دروازے پر جمع ہونے کی بجائے جم غفیر کی شکل میں آپ رحمہ اللہ کی خدمت میں حاضر ہونے لگا تھا اور یہ بات ان حاسد حکمرانوں کے لئے ناقابل برداشت تھی اس بناء پر ان بااثر حکمران طبقے کے پٹھانوں کے ایک گروہ نے وہاں کے حاکم نواب راجھے خان سے ملاقات کی اور شکایت کی۔

”سید عبداللہ (رحمہ اللہ) کی وجہ سے ہمارے اقتدار میں روز بروز

کمی آرہی ہے اور کہیں ایسا نہ ہو کہ آپ ہی کی دی ہوئی زمین پر

بسنے والا یہ درویش پورے علاقے پر قابض ہو جائے اور ہمارے

مد مقابل کھڑا ہو جائے۔“

نواب راجھے خان بولا یہ کیسے ممکن ہے؟ وہ بولے تاریخ گواہ ہے کہ نسل انسانی ہمیشہ دو طبقات میں منقسم رہی ہے ایک حکمران طبقہ اور دوسرا محکوم طبقہ ایک اعلیٰ اور معزز طبقہ اور دوسرا پست اور ذلیل طبقہ ایسے میں اگر پست اور ذلیل طبقہ کو اعلیٰ اور معزز طبقہ کے سامنے لا کھڑا کیا جائے تو پھر معزز اور اعلیٰ طبقے کی وقعت، توقیر اور رعب و دبدبہ اور حکمرانی کہاں رہے گی؟ اور جب سے انہوں نے قصور شہر میں ڈیرا لگایا ہے یہاں کے لوگ ان کے پاس حاضر ہونے لگے ہیں اور اس سے پیشتر ہم نے کبھی بھی ایسی باتیں نہ سنی نہ دیکھیں جو سن اور دیکھ رہے ہیں، وہ عوام کو ہمارے مقابل لا کھڑا کرنا چاہتے ہیں۔ وہ ان پست لوگوں کے سامنے کہتا ہے کہ معزز وہ نہیں ہیں جن کے پاس اونچی حویلیاں، طبل و علم، فوج اور خزانے ہیں بلکہ معزز وہ ہیں جو نیک اور پارسا ہیں، اللہ عز و جل نے دنیا کے تمام انسانوں کو ایک ہی ماں باپ سے پیدا کیا ہے اور نگاہ قدرت میں سب برابر ہیں، قبیلوں، ذاتوں اور فرقوں کی کوئی حیثیت نہیں۔

پھر ایک اور نواب راجھے خان کو مخاطب کرتے ہوئے بولا ان کی تعلیمات کی روشنی میں کیا آپ بتا سکتے ہیں قصور کے حجام، تیلی، جولاہے اور قصائی ہم افغانوں کے برابر ہو سکتے ہیں؟ اگر کچھ عرصہ اور ان کی انہی باتوں کا سلسلہ جاری رہا تو قصور کی عوام اپنے حاکم کے مقابل کھڑی ہو جائے گی۔

نواب راجھے خان اپنے قبیلہ کے ان معزز پٹھانوں کی پر جوش باتوں سے متاثر ہو گیا اور اس کو بھی اپنا اقتدار خطرے میں نظر آنے لگا اس نے کہا۔

”مجھے بھی سید عبداللہ رحمۃ اللہ علیہ سے کوئی دلچسپی نہیں مگر کیا کریں ہماری بہن کو ان سے بہت عقیدت ہے اسی وجہ سے ہم نے ان کے لئے رہائش کا بندوبست کیا ہے۔“

وہ سب بیک زبان بولے تو پھر آپ اپنی ہمشیرہ کو سمجھائیں ان کی ایک درویش سے یہ عقیدت نواب خاندان کے لئے انتہائی نقصان دہ ثابت ہو گئی۔ نواب رانجھے خان نے جب اس بات کا ذکر اپنی بہن سے کیا تو وہ انتہائی برہم ہوئیں اور کہنے لگیں۔

”جن کے قدموں کی برکت سے ہزاروں نادیدہ خطرات ٹل رہے ہیں یہ کم فہم اور نادان لوگ اس درویش کے وجود کو اپنے لئے خطرہ جان رہے ہیں آپ ان کی باتوں میں ہرگز نہ آئیے گا یہ فتنہ پرواز لوگ سیدھے سادھے انسانوں کو صراطِ مستقیم سے بھٹکا کر بھی راضی نہیں ہوتے۔“





## قصہ نمبر ۵۸

### یہ اقدام ہمارے اختیار سے باہر ہے

نواب راجھے خان اپنی بہن کی بات سن کر خاموش ہو گئے۔ کچھ دنوں بعد وہ فتنہ پرور گروہ پھر راجھے خان کے پاس حاضر ہوا اور بعد بحث و تکرار پھر اسے مشورہ دیا کہ کسی نہ کسی طریقے سے اس درویش کو یہاں سے چلتا کرے۔ نواب راجھے خان نے ان کی بات سننے کے بعد کہا۔

”یہ اقدام ہمارے اختیار سے باہر ہے ہم اپنی بیوہ بہن کی دل شکنی کسی بھی صورت نہیں کر سکتے لہذا اس معاملے میں ہمیں معذور جانا جائے۔“



## قصہ نمبر ۵۹

# مولانا غلام مرتضیٰ رحمۃ اللہ علیہ کا فتویٰ

درحقیقت نواب رانجھے خان بھی اب اندر سے حضرت بابا بلھے شاہ رحمۃ اللہ علیہ سے ہراساں رہنے لگا تھا اور جب ان فتنہ پروروں کا یہ گروہ نواب رانجھے خان سے بدول ہو کر لوٹا تو انہوں نے باہم مشاورت سے یہ منصوبہ بنایا کہ وہ آپ رحمۃ اللہ علیہ کی دن رات نگرانی کریں تاکہ آپ رحمۃ اللہ علیہ کے خلاف کوئی شرعی جواز پیدا کیا جائے اور اس شرعی عذر کی روشنی میں آپ رحمۃ اللہ علیہ کو شہر بدر کیا جائے۔ پھر وہ اپنے منصوبے کے مطابق غیر شرعی بات کا پتہ لگانے کی ٹوہ میں مصروف ہو گئے مگر باوصف کئی کوششوں کے انہیں کوئی بھی بات نہ مل سکی جس کو جواز بنا کر وہ ہنگامہ آرائی کر سکتے۔ پھر ان کی نظر محفل سماع پر گئی جن کا اہتمام آپ رحمۃ اللہ علیہ کے ہاں بڑے زور و شور اور شوق سے ہوتا تھا۔ اس بات کو بنیاد بنا کر وہ آپ رحمۃ اللہ علیہ کے استاد محترم اور شہر قصور کے سب سے بڑے عالم دین حضرت مولانا غلام مرتضیٰ رحمۃ اللہ علیہ کی خدمت میں حاضر ہو گئے جو ان دنوں قصور کے جامع مسجد کے خطیب و امام تھے۔ یہ فتنہ پرواز جانتے تھے آپ رحمۃ اللہ علیہ کی شرعی تعلیمات کا منبع مولانا غلام مرتضیٰ رحمۃ اللہ علیہ ہیں اور ان کے درمیان استاد و شاگرد کا رشتہ بھی ہے لیکن انہوں نے اسی ذریعہ کو اپنے مفادات کے کارگر ہونے کے لئے استعمال میں لانا پسند کیا اور ان کی خدمت میں یوں عرض کیا۔

”مولانا! اگر کوئی مسلمان قوالی سے تو مذہب کی روشنی میں اس کا

یہ فعل کیسا ہے؟

مولانا غلام مرتضیٰ رحمۃ اللہ علیہ نے فرمایا۔

”سماع کی کوئی شرعی حیثیت نہیں اس لئے ممنوع ہے۔“

وہ فتنہ پرور بولے اگر کوئی صوفی سماع سنے تو پھر؟ مولانا غلام مرتضیٰ رحمۃ اللہ علیہ

نے فرمایا۔

”شرع میں صوفی یا عام مسلمان کی کوئی قید نہیں مذہبی احکام

مست کے لئے برابر ہیں۔“

پھر مولانا غلام مرتضیٰ رحمۃ اللہ علیہ نے پوچھا۔

”تم یہ بتاؤ وہ صوفی کون ہے جس کے بازے میں تم لوگ مجھ

سے فتویٰ لینے آئے ہو؟“

یہ فتنہ پرور ایک ایسے مسئلہ پر فتویٰ لینے آئے تھے جس کی باطنی حیثیت سے

وہ بے خبر تھے اور خود شرع کے خلاف اپنے ہاں بے جا رسوم ناچ گانے کی محافل وغیرہ

کا انعقاد کیا کرتے تھے اور ایک عالم دین کو اپنی شاطرانہ چالوں کے جال میں پھنسا

کر ایک بالکل شرعی صوفی کے خلاف فتویٰ لینے آئے تھے۔ مولانا غلام مرتضیٰ رحمۃ اللہ علیہ کو

جب صحیح صورت حال کا علم ہوا تو آپ رحمۃ اللہ علیہ کے چہرہ مبارک پر کرب کے آثار نمایاں

ہو گئے اور آپ رحمۃ اللہ علیہ نے خاموشی اختیار کر لی جس پر شریکین اپنے ارادوں کو خاک

میں ملتا دیکھ کر نئے حربے سے پکارا تھے۔

”مولانا! کیا خلق خدا کے لئے سماع کی ان محفلوں کو دونا جائز

ہے؟“

مولانا غلام مرتضیٰ رحمۃ اللہ علیہ نے فرمایا۔



”ہاں ایسی محفلوں کو روکنا جائز ہے لیکن شرط یہ ہے کہ ان محفل سماع سے قرب و جوار کے لوگوں کی یکسوئی میں فرق پڑ رہا ہو۔“

بہر حال کافی سوچ و بچار کے بعد با امر مجبوری مولانا غلام مرتضیٰ رحمہ اللہ نے سماع کے خلاف فتویٰ جاری کر دیا۔ شریعت پر اس فتویٰ کو حاصل کرنے کے بعد سیدھے حاکم قصور نواب راجھے خان کے پاس پہنچے اور انہیں مولانا غلام مرتضیٰ رحمہ اللہ کا فتویٰ دکھایا اور خوشی بھرے انداز میں بولے۔

”ہم شریعت کی آڑ میں اس درویش کی محفل سماع پر پابندی لگا سکتے ہیں اور اس طرح جب اس درویش کے مشغل روحانی میں رکاوٹ پیدا ہوگی تو وہ خود بخود دل برداشتہ ہو کر یہاں سے کہیں اور چلا جائے گا۔“



## قصہ نمبر ۶۰

# نواب راجھے خان نے فتویٰ کو غنیمت جانا

نواب راجھے خان جو اپنی بہن کی وجہ سے اب تک خاموش تھا اور اندر ہی اندر موقع کی تلاش میں تھا اس نے اس فتویٰ کو غنیمت جانا اور بخوشی اس بات کی اجازت دے دی کہ میری طرف سے تم لوگوں کو پوری طرح اجازت ہے اور تم بے روک ٹوک حضرت بابا بلھے شاہ رحمۃ اللہ علیہ کی محفل سماع پر پابندی لگا سکتے ہو اس طرح مجھ پر کوئی حرف بھی نہیں آئے گا اور میں اپنی بہن کی باز پرس و ناراضگی سے بھی محفوظ رہوں گا اور اگر شہر کے کسی حلقے سے کوئی آواز اٹھے گی تو صاف الفاظ میں کہہ دینا کہ ہم ایک عالم دین کے فتویٰ پر عمل کر رہے ہیں۔



## قصہ نمبر ۶۱

### شر پسندوں کا محفل سماع پر حملہ

شر پسند اس اجازت کے ملتے ہی خوش ہو گئے اور انہوں نے اس کو اپنی بڑی فتح جانا اور اس نشہ میں یہ بھول گئے کہ اصولاً انہیں حضرت بابا بلھے شاہ رحمۃ اللہ علیہ کے پاس جا کر اس فتویٰ کو دکھا کر محفل سماع کی پابندی کا مژدہ سنا کر ان سے اس پر عمل درآمد کی درخواست کرنی چاہیے مگر وہ اپنی شاطرانہ حاسدانہ چالوں کے زیر اثر انتہائی غرور و تکبر میں آ گئے اور آپ رحمۃ اللہ علیہ کے ڈیرہ کے باہر اکٹھے ہو کر محفل سماع کے انعقاد کا انتظار کرنے لگے۔ جیسے ہی قوالی کا آغاز ہوا اور قوالی سننے کے لئے لوگ جمع ہوئے تو یہ فتنہ پرور اچانک ڈیرے کے اندر داخل ہوئے اس وقت یہ سب تلواروں اور دیگر اسلحہ سے مسلح تھے۔ آپ رحمۃ اللہ علیہ اس وقت سماع کے عارفانہ کلام کے اندر مستغرق تھے اس لئے انہیں ان فتنہ پروروں کے اندر آنے کا کوئی پتہ نہ چلا۔ انہوں نے اندر داخل ہوتے ہی بلند آواز سے کہنا شروع کر دیا۔

”اپنے اپنے گھروں کو لوٹ جاؤ اور آئندہ اس طرف لوٹنا بھی مت، سماع حرام ہے مذہب میں بدعت کا راستہ جو بھی اختیار کرے گا اسے سخت سزا دی جائے گی۔“





## قصہ نمبر ۶۲

### یہ ہمارے مہمان ہیں

شر پسندوں کے شور سے حضرت بابا پلھے شاہ رحمہ اللہ حالت وجد سے حالت ہوش میں آ گئے اور جب آنکھیں کھول کر یہ منظر دیکھا تو آپ رحمہ اللہ جوش میں آ گئے اور ان شر پسندوں کو مخاطب کرتے ہوئے فرمایا۔

”تم اللہ کے بندوں پر ظلم کیوں کرتے ہو اللہ عزوجل کے قہر سے ڈرو اور اس کے غضب کا نشانہ نہ بنو۔“

شر پسندوں نے جب حضرت بابا پلھے شاہ رحمہ اللہ کی بات سنی تو انہوں نے بجائے اپنا ہاتھ ظلم سے کھینچنے کے مزید سرکشی اختیار کی اور اپنی خرمستی میں اپنے اور آپ رحمہ اللہ کے درمیان موجود لوگوں کو سختی سے کچلتے ہوئے آپ رحمہ اللہ کے نزدیک پہنچ گئے اور انہوں نے توالوں کے تمام ساز توڑ ڈالے اور انہیں زد و کوب کرنے لگے۔ آپ رحمہ اللہ نے ان توالوں کو بچانے کی کوشش کی اور فرمایا۔

”یہ ہمارے مہمان ہیں ان کا کچھ تو خیال کرو انہیں میں نے بلایا ہے۔“



## قصہ نمبر ۶۳

### کھرکاں چک جولا ہے آہے

شرپسندوں کے کانوں پر حضرت بابا بلھے شاہ رحمۃ اللہ علیہ کی بات کا ذرا برابر بھی اثر نہ ہوا اور وہ اپنی خرمستی میں مزید حد سے بڑھ گئے۔ قوال مارکھا کر لہو لہان ہو گئے اور انہوں نے وہاں سے فرار ہونے میں اپنی عافیت جانی۔ بعض وہیں زخموں سے چور ہو کر بے ہوش ہو گئے لیکن وہ شقی القلب اپنی ظالمانہ روش سے باز نہ آئے۔ اتنے میں ایک شقی القلب نے آپ رحمۃ اللہ علیہ کے سر مبارک کا نشانہ لے کر تیز چلا دیا جس کے نتیجے میں آپ رحمۃ اللہ علیہ کے دستار مبارک کا ایک پیچ کٹ گیا اور آپ رحمۃ اللہ علیہ زخمی ہونے سے بال بال بچ گئے البتہ ان کی مار کے نشان آپ رحمۃ اللہ علیہ کے پورے جسم پر نمایاں ہو گئے۔ جب ظلم حد سے بڑھ گیا تو آپ رحمۃ اللہ علیہ کا پیاناہ صبر لبریز ہو گیا آپ رحمۃ اللہ علیہ جوش میں آ گئے اور بلند آواز سے آپ رحمۃ اللہ علیہ نے ذیل کا شعر پڑھا۔

کھرکاں چک جولا ہے آہے

ہن کی کران نی میرے مائے

شرپسند اپنی جگہ خوش تھے کہ انہوں نے حضرت بابا بلھے شاہ رحمۃ اللہ علیہ کا ڈیرہ ویران کر دیا ہے لیکن وہ تقدیر کے چلے ہوئے تیرے بے خبر تھے لوگ ڈرتے ڈرتے آپ رحمۃ اللہ علیہ کی خدمت میں حاضر ہوتے اور آپ رحمۃ اللہ علیہ کا درس سن کر خاموشی سے چلے جاتے محفل سماع کا انعقاد اب ان حالات میں ممکن نہ رہا تھا۔ بالآخر انقلاب زمانہ

نے کروٹ بدلی اور قصور کی جانب آنے والے راستے سکھوں کے گھوڑوں کی ٹاپوں سے گونج اٹھے پھر ان شہسواروں نے قصور کے افغانوں کی ساری جاگیریں چھین لیں ان کی حویلیاں ویران و برباد کر دیں اور ان افغانوں کو کہیں کا نہ چھوڑا۔ ان بچے کچھے افغانوں نے بالآخر شکم کی آگ بجھانے کے لئے قصور میں کھڑیاں لگا کر جولاہوں کا کام شروع کر دیا اور کپڑا بیٹنے لگے اور اس طرح آپ رحمۃ اللہ علیہ کی ان کے بارے میں پیش گوئی حرف بحرف سچی ثابت ہوئی۔





## قصہ نمبر ۶۴

# مولانا غلام مرتضیٰ رحمۃ اللہ علیہ کی ندامت

مولانا غلام مرتضیٰ رحمۃ اللہ علیہ سماع کے خلاف فتویٰ جاری کر چکے تھے لیکن وہ اس بات سے بالکل بے خبر تھے کہ شریعت اپنے مذموم مقاصد کی تکمیل کے لئے ایسی غلط روش اختیار کریں گے اور اس طرح ان کے شاگرد عزیز کو جسمانی و روحانی اذیت پہنچائیں گے انہیں اس واقعہ سے شدید کوفت سے دوچار ہونا پڑا اور وہ اپنی اس دہی اذیت سے نجات پانے کے لئے ایک دن بابا حضرت بابا بلھے شاہ رحمۃ اللہ علیہ کے آستانہ عالیہ پر معافی مانگنے حاضر ہو گئے۔



## قصہ نمبر ۶۵

# مولانا غلام مرتضیٰ رحمۃ اللہ علیہ کا تعریف کرنا

جس دن مولانا غلام مرتضیٰ رحمۃ اللہ علیہ، حضرت بابا بلھے شاہ رحمۃ اللہ علیہ کی خانقاہ پر تشریف لائے تو اس روز آپ رحمۃ اللہ علیہ محفل سماع سننے میں مصروف تھے۔ آپ رحمۃ اللہ علیہ کے مرید حافظ جمال رحمۃ اللہ علیہ نے مولانا غلام مرتضیٰ رحمۃ اللہ علیہ کی آمد کی اطلاع دی۔ آپ رحمۃ اللہ علیہ نے یہ خبر سنی تو قوالوں کو ہاتھ کے اشارے سے روک دیا اور خود دروازے پر تشریف لائے اور مولانا غلام مرتضیٰ رحمۃ اللہ علیہ کا والہانہ استقبال کیا اور ان کو اپنے ہمراہ لا کر اپنی مسند خاص پر بٹھایا اور خود ان کی بائیں جانب ہو کر بیٹھ گئے۔ مولانا غلام مرتضیٰ رحمۃ اللہ علیہ انتہائی لجاجت بھرے انداز میں جو گفتگو ہوئے اور آپ رحمۃ اللہ علیہ سے کہا۔

”عبداللہ (رحمۃ اللہ علیہ)! ایک عالم دین کی نظر میں سماع ناجائز ہے اور ناجائز شے کبھی جائز نہیں ہو سکتی میری دلی خواہش تھی تم عالم دین بننے مگر تم نے صوفیانہ روش اختیار کر لی اب سوال و جواب کا وقت گزر گیا ہے اور تم جو کچھ بننا چاہتے تھے بن چکے اور میں اپنے فتویٰ پر تمہیں پہنچنے والے نقصان سے بھی آگاہ ہوں اور اس کے غلط استعمال سے تم سے معذرت خواہاں ہوں بہر حال میں نے لوگوں میں تمہاری شاعری کی بہت دھوم مچائی ہے آج میں اس لئے تمہاری خانقاہ پر آیا ہوں کہ تمہارا کلام سن کر اندازہ کر لوں

کہ تم کس حد تک پایہ تکمیل کو پہنچ چکے ہو؟“

حضرت بابا بلھے شاہ رحمۃ اللہ علیہ نے عقیدت سے اپنا سر جھکا دیا اور پھر استاد محترم

کی فہمائش پر اپنی مشہور کافی انہیں سنائی۔

الف اللہ رتا دل میرا

مینوں ب دی خبر نہ کائی

ب پڑھیاں کچھ سمجھ نہ آوے

لذت الف دی آئی

ع تے غ دا فرق نہ جاناں

ایہہ گل الف سمجھائی

بلھیا! قول الف دے پورے

جیہڑے دل دی نکرن صفائی

اس کافی کو سن کر مولانا غلام مرتضیٰ بہت خوش ہوئے اور آپ رحمۃ اللہ علیہ کے اس

کلام کو پسند فرماتے ہوئے تعریف کی اور آپ رحمۃ اللہ علیہ کو داد دی۔





## قصہ نمبر ۶۶

### مرشد پاک کی ناراضگی

کتب سیر میں منقول ہے حضرت بابا بلھے شاہ رحمۃ اللہ علیہ سے حضرت شاہ عنایت قادری شطاری رحمۃ اللہ علیہ ناراض ہو گئے۔ واقعہ کچھ یوں ہے کہ آپ رحمۃ اللہ علیہ کے قصور میں قیام کے کچھ عرصہ بعد حافظ غلام مرتضیٰ رحمۃ اللہ علیہ کی صاحبزادیوں کی شادیاں شروع ہوئیں چونکہ حافظ غلام مرتضیٰ رحمۃ اللہ علیہ کے تعلقات بے شمار لوگوں سے تھے اس لئے بہت سے مہمان شادیوں میں شریک ہوئے۔ شادیوں میں کھانے کا وسیع انتظام کیا گیا تھا اور آپ رحمۃ اللہ علیہ کو منتظم مقرر کیا گیا تھا۔ جب آپ رحمۃ اللہ علیہ مہمانوں کو کھانا کھلا رہے تھے عین اسی وقت مولوی ظہور محمد قصور آپ رحمۃ اللہ علیہ سے ملنے کے لئے آ گئے۔ مولوی ظہور محمد، حضرت شاہ عنایت قادری شطاری رحمۃ اللہ علیہ کے داماد بھی تھے اور بھتیجے بھی تھے اس کے علاوہ ان کا شمار حضرت شاہ عنایت قادری شطاری رحمۃ اللہ علیہ کے خاص مریدوں میں ہوتا تھا۔ مولوی ظہور محمد صاحب نے ایک درویش کے ذریعے آپ رحمۃ اللہ علیہ کو اپنی آمد کی اطلاع دی۔ آپ رحمۃ اللہ علیہ نے اطلاع لانے والے درویش کو حکم دیا مولوی صاحب کی مکمل خاطر مدارت کی جائے اور ان کی مہمان نوازی میں کسی بھی قسم کی کسر باقی نہ رکھی جائے اور ساتھ ہی یہ بھی کہا کہ میں مہمانوں کو کھانا کھلانے میں مصروف ہوں اس لئے یہاں سے فارغ ہو کر حاضر ہوں گا۔ اتفاقاً حضرت بابا بلھے شاہ رحمۃ اللہ علیہ کو مہمانوں کی کثرت کی وجہ سے شب بھر وہیں مصروف رہنا پڑا اور ملاقات کے لئے مولوی

ظہور محمد صاحب کی خدمت میں حاضر نہ ہو سکے۔ دوسری طرف مولوی ظہور محمد صاحب ساری رات آپ رحمۃ اللہ علیہ کا انتظار کرتے رہے۔ انہوں نے اسے آپ رحمۃ اللہ علیہ کا تکبر جانا اور انتہائی غصے کے عالم میں صبح کو سیدھے لاہور پہنچے اور حضرت شاہ عنایت قادری شطاری رحمۃ اللہ علیہ سے جا کر شکوہ کیا اور کہا کہ میں حسب الارشاد سید عبداللہ (رحمۃ اللہ علیہ) سے ملنے قصور گیا تھا شب بھر اس کا انتظار کیا لیکن وہ مجھے ملنے نہیں آیا اور اپنی خودی اور تکبر کے نشہ میں اس قدر سرشار تھا کہ میرے آنے کی پرواہ نہیں کی۔ یہ سن کر حضرت شاہ عنایت قادری شطاری رحمۃ اللہ علیہ جلال میں آگئے اور فرمایا۔

”عبداللہ (رحمۃ اللہ علیہ) کی یہ مجال ہم نے اس نکمے سے کیا لینا چلو ہم

بھی اس کی کیاریوں سے پانی موڑ کر تیری طرف کر دیتے ہیں۔“

مرشد پاک کا یہ فرمانا تھا حضرت بابا بلھے شاہ رحمۃ اللہ علیہ کے لئے قیامت برپا ہو

گئی جیسے ہی مرشد نے رحمت کا سرچشمہ بند کیا۔ آپ رحمۃ اللہ علیہ کی بہار خزاں میں بدل

گئی، پردہ بند ہو گیا، اللہ والے نظارے جاتے رہے، تجلی ظلمت میں اور خوشی ماتم میں

بدل گئی۔ آپ رحمۃ اللہ علیہ کے سر پر مصیبت کا پہاڑ ٹوٹ پڑا۔ الغرض جب آپ رحمۃ اللہ علیہ کی

تمام ولایت سلب ہو گئی تو اس وقت آپ رحمۃ اللہ علیہ، مولوی غلام مرتضیٰ رحمۃ اللہ علیہ کی خدمت

میں حاضر ہوئے اور عرض کیا۔

”آپ رحمۃ اللہ علیہ اپنا کام اور سامان خورد و نوش مجھ سے سنبھال لیں۔“

یہ فرما کر حضرت بابا بلھے شاہ رحمۃ اللہ علیہ نے تمام سامان ان کے سپرد کیا اور اپنی

خانقاہ پر واپس تشریف لے آئے۔

## قصہ نمبر ۶۷

# مرشد پاک کی رضا کے سوا کسی شے کی پرواہ نہیں

مرچشمہ رحمت بند ہوتے ہی حضرت بابا بلھے شاہ رحمۃ اللہ علیہ مرشد پاک کے پاس دوڑے ہوئے آئے مگر مرشد پاک نے منہ موڑ لیا اور ان کا خانقاہ میں داخلہ ممنوع قرار دے دیا۔ ایک طرف مرشد پاک کی ناراضگی اور دوسری جانب منہ نہ لگنے کا حکم کسی مرید کے لیے اس سے بڑی سزا اور کیا ہو سکتی ہے اسی طرح آپ رحمۃ اللہ علیہ کی جان پڑ بن آئی اور آپ رحمۃ اللہ علیہ مرشد پاک کی جدائی کے غم میں گریہ کرتے رہے۔ مرشد پاک سے جدائی کا غم آپ رحمۃ اللہ علیہ نے ان الفاظ میں بیان کیا ہے۔

اب لگن لگی سمجھ کر دیے ، نہ جی سکینے تے نہ مریے  
تم سنو ہماری بیاناں ، موہے رات دنے نہیں چچیاں  
میں پی دن پلک نہ مریے

مرشد پاک کی جدائی کے غم میں حضرت بابا بلھے شاہ رحمۃ اللہ علیہ اپنے ہوش و حواس کھو بیٹھے اور دیوانوں کی مانند گلیوں بازاروں میں گھومنے لگے۔ آپ رحمۃ اللہ علیہ نے ہر تدبیر آزمائی کہ کسی طرح مرشد پاک کی ناراضگی ختم ہو جائے مگر ناکام رہے اور اب حسرت وصال اس قدر بڑھ چکا تھا کہ ماسوائے مرشد کی رضا کے کسی اور شے کی پرواہ نہ تھی۔





Marfat.com

## قصہ نمبر ۶۹

### مرشد پاک سے والہانہ عشق

حضرت بابا بلھے شاہ رحمۃ اللہ علیہ نے بھی اپنی کافیوں میں مرشد پاک کا نام لکھ لکھ کر اپنے عشق کا اظہار کیا اور اپنے قلبی سکون کے لئے مرشد پاک سے اپنی محبت کے اظہار کے لئے کافیوں کا سہارا لیا۔ مرشد پاک کے عشق کی آگ کو بھڑکانے میں تان سین کی قبر پر موجود پیری کے پتوں نے بھی اپنا کام دکھایا اور آپ رحمۃ اللہ علیہ کا رجحان موسیقی کی جانب ہو گیا۔ آپ رحمۃ اللہ علیہ اپنی لکھی کافیوں کو لئے کے ساتھ پڑھتے اور سننے والوں کو مدہوش کر دیتے تھے۔ آپ رحمۃ اللہ علیہ کی کافیوں میں محبوب کے وصال اور محبوب کی جدائی کی آگ کا ایک آلاؤ روشن تھا۔ آپ رحمۃ اللہ علیہ نے اپنے کلام میں مرشد پاک سے اپنی جدائی کے غم کو اس پر سوز انداز میں بیان کیا کہ پڑھنے والے بھی آپ رحمۃ اللہ علیہ کے کلام میں چھپے درد کو اپنا درد جانتے لگتے ہیں۔



## قصہ نمبر ۷۰

# مرغ بسمل کی مانند اذان

حضرت بابا بلھے شاہ رحمۃ اللہ علیہ کا جب دروحد سے بڑھ گیا اور کسی بھی صورت مرشد پاک کی شکل دیکھے بغیر گزارہ نہ رہا اور مرشد پاک کی جدائی کا غم آپ رحمۃ اللہ علیہ کو ہر وقت تڑپانے لگا تو تڑپ کا سوز مزید بڑھ گیا ایسے میں آپ رحمۃ اللہ علیہ نے مرغ بسمل کی مانند تڑپتے ہوئے یہ اذان دینی شروع کر دی۔

مینوں چھڑ گئے آپ لد گئے ، میں وچ کیہ تقصیر  
راتیں نیند نہ دے بھکھ ، اکھیں پلٹیاں پیر  
چھویاں نے تلواراں کولوں ، عشق دے تکھے تیر  
عشق جیڈ نہ ظالم کوئی ، ایہہ رحمت بے پیر  
اک پل ساعت آرام نہ آوے ، بُری برہوں دی پیر  
بٹھا شوہ بچے کرے عنایت ، دکھ ہوون تغیر  
مینوں چھڑ گئے آپ لد گئے ، میں وچ کیہ تقصیر





## قصہ نمبر ۷۱

### موسیقی اور ناچ گانے میں مہارت حاصل کرنا

حضرت بابا بلھے شاہ رحمۃ اللہ علیہ گوالیار سے آنے کے بعد اپنے گھر والوں کے پاس ایک روز قصور قیام کے بعد حسب ہدایت لاہور تشریف لائے اور سیدھے ہیرا منڈی پہنچے اور ایک ایسی مغنیہ کے ہاں قیام کیا جو ہر سال عرس مبارک حضرت شاہ رضا قادری شطاری رحمۃ اللہ علیہ پر حاضر ہوتی تھی اور اس عقیدت مندی کی وجہ سے وہ ہر جمعہ محفل سماع حضرت شاہ عنایت قادری شطاری رحمۃ اللہ علیہ پر بھی حاضر ہو کر اپنے کلام سے انہیں اور حاضرین محفل کو شاد کام کیا کرتی تھی۔ مغنیہ چونکہ آپ رحمۃ اللہ علیہ کو پہچانتی تھی اس لئے اس نے اپنے ہاں ٹھہرانے سے انکار کر دیا کہ کہیں حضرت شاہ عنایت قادری شطاری رحمۃ اللہ علیہ ناراض نہ ہو جائیں لیکن آپ رحمۃ اللہ علیہ نے بے حد اصرار کے بعد اس کو راضی کر لیا اور صاف الفاظ میں اس سے یہ عہد لیا کہ وہ یہ راز کبھی کسی کے سامنے ظاہر نہ کرے گی۔ یہاں آپ رحمۃ اللہ علیہ نے موسیقی اور ناچ گانے میں بے پناہ مہارت حاصل کی اور خدمت گزاری کے ذریعہ مغنیہ کا دل موہ لیا۔ جسے ابتداء ہی سے ہی مرشد پاک کے عشق کی سرشاری ملی ہو اور وہ باطنی نعمت سے سرفراز ہوا اور اس کا دامن ہمیشہ اس سرشاری سے بھر پور رہا ہوا ہے میں اس سے اگرچہ نکت دولت عرفان چھن جائے تو اس پر کیا گزرتی ہے یہ بات صرف وہی جان سکتا ہے دوسرا نہیں؟ چونکہ عرفانی روحانی دولت کا مالک مرشد کامل ہوتا ہے طالب یا مرید اس لحاظ سے مرشد کامل کی رحمت کا

محتاج ہے گو کہ طالب خود مرشد کامل کی تلاش کرتا ہے اور اپنی کوشش ہی سے اس کے بتائے ہوئے راستہ پر چل کر منزل حقیقی کو پاتا ہے مگر حقیقت اس کے برعکس ہے وہ نہ تو عقل و فکر کی مدد سے مرشد کامل کی پہچان یا تلاش کر سکتا ہے نہ اپنی طاقت یا ہوشیاری سے اس سے حقیقی راستہ حاصل نہیں کر سکتا ہے اور نہ ہی اپنی کوشش سے اندرونی منزلیں طے کرنے کے قابل بن سکتا ہے حقیقی راہ کا ملنا، روحانی ترقی کا حاصل ہونا اور اس کا قائم دائم رہنا سب مرشد کے رحم و کرم پر منحصر ہے۔

حضرت بابا بلھے شاہ رحمۃ اللہ علیہ فرماتے ہیں۔

گورو جو چاہے سو کردا ہے  
گورو خالی کاسے بھردا ہے  
گورو بھریاں توں خالی کردا ہے



## قصہ نمبر ۷۲

## میرا مقصد مرشد پاک کی ناراضگی دور کرنا ہے

حضرت بابا بلھے شاہ رحمۃ اللہ علیہ نے ناچ گانے میں ہر طرح کی مہارت حاصل کر لی تو ایک دن جب جمعہ کے روز مغنیہ نے اپنے ساتھیوں کے ہمراہ قوالی کے لئے حضرت شاہ عنایت قادری شطاری رحمۃ اللہ علیہ کی خانقاہ میں جانے لگی تو آپ رحمۃ اللہ علیہ نے مغنیہ سے کہا کہ جب تم قوالی ختم کر لو تو حضرت شاہ عنایت قادری شطاری رحمۃ اللہ علیہ کی بادگاہ میں عرض کرنا۔

”ہمارے گھرانے میں ہندوستان سے ایک مغنیہ آئی ہے اگر حکم

ہو تو اگلے جمعہ اسے مجرا کے لئے حاضر خدمت کیا جائے پھر جو

حکم ملے اس سے مجھے آگاہ کرنا لیکن میرا نام وہاں نہ لینا۔“

مغنیہ نے دریافت کیا کہ وہ کون سی مغنیہ ہے اور کون ہے؟ اور اس وقت

حضرت بابا بلھے شاہ رحمۃ اللہ علیہ کے علاوہ وہاں کوئی اور موجود نہ تھا اور بازار میں کوئی بھی

ایسا ماہر نہ تھا جو آپ رحمۃ اللہ علیہ کی مانند رقص کر سکتا۔ آپ رحمۃ اللہ علیہ نے مغنیہ سے فرمایا۔

”وہ مغنیہ میں ہوں اور تمہارے سامنے بیٹھا ہوا ہوں“

یہ فرماتے ہی حضرت بابا بلھے شاہ رحمۃ اللہ علیہ کی آنکھوں میں ایک مرتبہ پر مرشد

پاک سے جدائی کا غم عود آیا اور آپ رحمۃ اللہ علیہ کی آنکھوں سے آنسو جاری ہو گئے۔ آپ

رحمۃ اللہ علیہ کی بات سن کر مغنیہ اور اس کے ہمراہی تمام حیران رہ گئے اور انہوں نے آپ



رحمۃ اللہ علیہ سے دریافت کیا کہ کیا آپ رحمۃ اللہ علیہ عورت کے روپ میں وہاں جائیں گے؟  
آپ رحمۃ اللہ علیہ نے فرمایا۔

”میری داستانِ غم نہ پوچھو اور میں ایک مغنیہ کے بھیس میں وہاں  
جانا چاہتا ہوں۔“

مغنیہ نے جب حضرت بابا بلھے شاہ رحمۃ اللہ علیہ کی بات سنی تو کہا۔  
”آپ رحمۃ اللہ علیہ کی مجبوری اپنی جگہ پر لیکن ہم یہ خطرہ مول نہیں لے  
سکتے۔“

حضرت بابا بلھے شاہ رحمۃ اللہ علیہ نے مغنیہ کا جواب سنا تو بے چین ہو گئے اور آپ  
رحمۃ اللہ علیہ کی آنکھوں سے ایک مرتبہ پھر آنسوؤں کی لڑی جاری ہو گئی۔ آپ رحمۃ اللہ علیہ نے  
رقت آمیز لہجے میں کہا۔

”کیسا خطرہ؟ تمہیں تو صرف ان کے سامنے اس مغنیہ کی تعریف  
کرنی ہے اب یہ میری قسمت حضرت شاہ عنایت قادری شطاری  
رحمۃ اللہ علیہ مجھے طلب فرمائیں یا پھر انکار فرمادیں۔“

مغنیہ نے جب حضرت بابا بلھے شاہ رحمۃ اللہ علیہ کی بات سنی تو کہا۔

”آپ رحمۃ اللہ علیہ ہماری عزت اور روزی سے کیوں کھیتے ہیں؟ ہم  
تمہاری خاطر جھوٹ بول کر اپنی دنیا اور عاقبت خراب نہیں کرنا  
چاہتے اور اگر حضرت شاہ عنایت قادری شطاری رحمۃ اللہ علیہ نے جواب  
طلب کر لیا تو ہم کیا جواب دیں گے؟ اگر ہماری اس حرکت کا  
انہوں نے برا منایا تو پھر ہم کہاں جائیں گے؟“

حضرت بابا بلھے شاہ رحمۃ اللہ علیہ نے جب دیکھا کہ مغنیہ کسی طور پر راضی نہیں ہو

رہی تو آپ رحمۃ اللہ علیہ روتے ہوئے بولے۔

”میں حضرت شاہ عنایت قادری شطاری رحمۃ اللہ علیہ کی عارفانہ مجلس میں کوئی غیر نہیں اور نہ ہی بھیں بدل کر ان سے کوئی مذاق کرنے جا رہا ہوں میں ان کا محبوب مرید ہوں بس اپنی ایک غلطی کے سبب راہِ بندہ درگاہ ہو گیا اور مرشد پاک کی ناراضگی دور کرنے کے لئے یہ روپ دھارنا چاہتا ہوں تاکہ مجھے اس حال میں دیکھ کر شاید انہیں میرے حالی پر رحم آجائے۔“

مغنیہ کو جب اصل صورتحال کا علم ہوا تو وہ بے حد متاثر ہوئی اور اس نے وعدہ کیا کہ وہ حضرت شاہ عنایت قادری شطاری رحمۃ اللہ علیہ کے سامنے ان کے گانے کی تعریف کرے گی۔



## قصہ نمبر ۷۳

### ہم اس مغنیہ کو خوب جانتے ہیں

پھر بروز جمعہ مغنیہ اپنے ساتھیوں کے ہمراہ حضرت شاہ عنایت قادری شطاری رحمۃ اللہ علیہ کی خدمت میں حاضر ہوئے اور بعد قوالی مغنیہ نے آپ رحمۃ اللہ علیہ سے عاجزانہ لہجے میں کہا۔

”حضور! ہندوستان کی ایک مشہور مغنیہ اپنے فن کے مظاہرے کے لئے یہاں آئی ہے اور اس کی خواہش ہے کہ وہ آپ رحمۃ اللہ علیہ سے اپنے فن کی داد پائے۔“

حضرت شاہ عنایت قادری شطاری رحمۃ اللہ علیہ نے فرمایا۔

”ہم اس مغنیہ کو خوب جانتے ہیں تم اگلے جمعہ اسے اپنے ساتھ ضرور لانا۔“

مغنیہ نے واپس آکر حضرت بابا بلھے شاہ رحمۃ اللہ علیہ کو یہ خوش خبری سنائی تو آپ رحمۃ اللہ علیہ خوشی سے نہال ہو گئے اور پھر مرشد پاک کو یاد کرتے ہوئے کافی دیر تک آنسو بہاتے رہے اور اب آپ رحمۃ اللہ علیہ کے لئے مرشد پاک سے جدائی میں یہ دن گزارنا مزید مشکل ہو گیا۔



## قصہ نمبر ۷۴

# مرشد پاک کی بارگاہ میں بصورتِ مغنیہ

اگلے جمعہ کے روز حضرت بابا بلھے شاہ رحمہ اللہ نے صبح صادق سے پہلے غسل کیا، نماز تہجد ادا فرمائی اور بارگاہِ الہی میں گزر گڑا کر دعا مانگی کہ مرشد پاک ان سے راضی ہو جائیں۔ بعد نماز فجر آپ رحمہ اللہ نے اپنا سابقہ لباس اتارا اور مغنیوں والا لباس پہنا، پاؤں میں گھنگھر و پہنے اور چہرے پر نقاب چڑھایا ایسے میں آپ رحمہ اللہ کے قلب میں ایک عجیب اضطراب طاری ہو گیا۔ پھر وقت مقررہ پر آپ رحمہ اللہ مغنیہ کے ہمراہ حضرت شاہ عنایت قادری شطاری رحمہ اللہ کی خدمت میں حاضری کے لئے چل دیئے۔ جب آپ رحمہ اللہ کی نگاہ مرشد پاک پر پڑی تو خود پر قابو رکھنا مشکل ہو گیا مگر پھر بھی خود پر قابو پاتے ہوئے ایسا پرسوز کلام سنایا کہ تمام اہل محفل پر وجدانی کیفیت طاری ہو گئی اور ہر جانب سے واہ واہ کی صدا کہیں بلند ہونا شروع ہو گئیں۔ آپ رحمہ اللہ نے جب حاضرین کو یوں وجد میں دیکھا تو فوراً کلام بدلتے ہوئے ذیل کی کافی گانا شروع کر دی۔

تیرے عشق نے ڈیرا ، میرے اندر کینا!  
 لہر کے زہر پیالہ ، میں تاں آپے پیتا!  
 چھیتی بوہڑیں دے طہیا ، نہیں تاں میں مر گئی آں  
 تیرے عشق نہ جایا کر کے تھیا تھیا

چھپ گیا وے سورج ، باہر رہ گئی آ لالی  
 وے میں صدقے ہووان ، دیویں مڑ جے وکھالی  
 پیرا! میں بھل گئی آں ، تیرے نال نہ گئی آں  
 تیرے عشق نچایا کر کے تھیا تھیا  
 ایس عشقے دے کولوں ، مینوں ہٹک نہ مانے  
 لاہو جاندڑے بیڑے ، کپھڑا موڑ لیائے  
 میری عقل جو بھلی ، نال مہانیاں دے گئی آں  
 تیرے عشق نچایا کر کے تھیا تھیا  
 ایس عشقے دی جھنگلی وچ مور بولیندا  
 سانوں قبلہ تے کعبہ ، سوہنا یار دسیندا  
 سانوں گھائل کر کے ، پھیر خبر نہ لئی آں  
 تیرے عشق نچایا کر کے تھیا تھیا  
 بلھا شوہ نے آندا ، مینوں عنایت دے یو ہے  
 جس نے مینوں پوائے ، چولے ساوے تے سو ہے  
 جاں میں ماری ہے اڑی ، مل پیا ہے رہیا!  
 تیرے عشق نچایا کر کے تھیا تھیا

پھر آپ رحمۃ اللہ علیہ نے یہ کلام پڑھنا شروع کر دیا۔

کیہ جاناں میں کوئی رہے بابا ، کیہ جاناں میں کوئی  
 نچن لگی تے گھونگٹ کیا نہ مونہ توں بہہ گئی کوئی  
 جو کچھ کر سی اللہ بھانا ، کیہ کچھ کر سی کوئی

جو کچھ لکھ متھے دا لکھیا ، میں اُس تے شاکر ہوئی  
گو گو کر دی قمری آئی! گل وچ طوق پیوئی  
بس نہ کر دی گو گو کولوں ، گو گو اندر موئی  
عاشق بکرا معشوق قصائی! میں میں کر دی کوئی  
جوں جوں میں زیادہ کر دی ، توں توں موئی موئی  
کے اک سہی میں دس سہیاں ، پھر کیہ کر سی کوئی!  
جس دے نال میں پیٹ لگائی ، تس جیہی میں ہوئی  
الف پچھاتا ب پچھاتی ، تے ملامت ہوئی  
جو کچھ ساڈے اندر وسدا ، ذات ہماری ہوئی  
جے مہر کریں تے فضل کریں ، پھر میں عاجز نوں ڈھوئی  
بلھا شاہ عنایت کر کے! شوق شراب دی توی  
کیہ جاناں میں کوئی رے بابا ، کیہ جاناں میں کوئی





## قصہ نمبر ۷۵

### تو بلھا ہے

حضرت بابا بلھے شاہ رحمہ اللہ جب دونوں کافیاں گاہکے تو حضرت شاہ عنایت قادری شطاری رحمہ اللہ نے فرمایا۔

”تو بلھا ہے؟“

یہ سننا تھا کہ آپ رحمہ اللہ کا رقص کھم گیا اور آپ رحمہ اللہ دیوانہ وار آگے بڑھے اور مرشد پاک کے قدموں سے جا لپٹے اور عرض کیا۔  
”سیدی! میں بلھا نہیں بھولا ہوں۔“

حضرت بابا بلھے شاہ رحمہ اللہ کا یہ کہنا تھا کہ حضرت شاہ عنایت قادری شطاری رحمہ اللہ نے اٹھ کر آپ رحمہ اللہ کو اپنے سینے سے لگاتے ہوئے فرمایا۔

”تو میرا بلھا ہے اور اب یہ تیرا سوز و عشق کبھی بھی کم نہ ہوگا اب

تو بے فکر ہو جا کہ آئندہ تیری ولایت کوئی بھی چھین نہ سکے گا۔“

حضرت شاہ عنایت قادری شطاری رحمہ اللہ نے یہ فرما کر حضرت بابا بلھے شاہ

رحمہ اللہ کی سلب شدہ ولایت انہیں لوٹا دی۔ حضرت بابا بلھے شاہ رحمہ اللہ نے حضرت شاہ

محمد غوث گوالیار رحمہ اللہ کے فرمان کے مطابق اپنے مرشد پاک کو راضی کر لیا تھا اور اب

دونوں پیرو مرید ایک دوسرے کے ساتھ گلے لگے راز و نیاز کی باتیں کر رہے تھے۔ پھر

جیسے حضرت شاہ عنایت قادری شطاری رحمہ اللہ کی خاص نظر کرم ابھی اور آنکھوں سے

آنکھیں ملیں اور آغوشِ محبت داء ہوئی تو سارا ملال جاتا رہا اور تمام فراق آنکھوں کے راستہ پانی بن کر بہہ گیا۔ اپنی غلطی کی معافی ملنے پر آپ رحمۃ اللہ علیہ بے حد خوش تھے اور دوبارہ قربِ مرشد ملنے پر اللہ عز و جل کے شکر گزار تھے۔ پھر کیا تھا رحمت کا بند سرچشمہ دوبارہ پھوٹ نکلا اور آپ رحمۃ اللہ علیہ کی سوکھی کیاری کو پھر سے رحمت کا پانی سیراب کرنے لگا۔

بلھا شہ گھر لپٹ لگائیں ، رستے میں بھ بن تن جائیں  
میں دیکھاں عنایت سائیں ، جس مینوں شہ ملایا اے



## قصہ نمبر ۷۶

# اللہ عز و جل کی تقسیم کے مطابق تقسیم کرو

محفل سماع کے بعد معمول کے مطابق شیرینی تقسیم کی جاتی تھی اور ہر مرتبہ کسی نہ کسی مرید کو شیرینی تقسیم کرنے کا حکم ملتا تھا۔ حکم شیخ پروہ مرید خاموشی سے شیرینی سب میں برابر تقسیم کر دیتا لیکن اس دن حضرت شاہ عنایت قادری شطاری رحمۃ اللہ علیہ نے حضرت بابا بلھے شاہ رحمۃ اللہ علیہ کو شیرینی تقسیم کرنے کا حکم دیا۔ آپ رحمۃ اللہ علیہ نے نہایت ادب کے ساتھ مرشد پاک سے پوچھا۔

”سیّدی! مٹھائی کس طرح تقسیم کروں؟“

حضرت شاہ عنایت قادری شطاری رحمۃ اللہ علیہ نے حیرانگی سے حضرت بابا بلھے شاہ رحمۃ اللہ علیہ کو دیکھا پھر تبسم کرتے ہوئے فرمایا۔

”عبداللہ (رحمۃ اللہ علیہ)! یہ بھی کوئی پوچھنے کی بات ہے؟ مجلس میں

جس طرح شیرینی تقسیم ہوتی ہے تم بھی اسی طرح تقسیم کر دو۔“

حضرت بابا بلھے شاہ رحمۃ اللہ علیہ نے عرض کیا۔

”حضور! خادم کا مطلب یہ ہے کہ شیرینی کی تقسیم اللہ عز و جل کی

تقسیم کے مطابق ہو یا پھر حضور نبی کریم ﷺ کی تقسیم کے

مطابق؟“

حضرت بابا بلھے شاہ رحمۃ اللہ علیہ کا سوال سن کر تمام حاضرین محفل حیران رہ گئے



اور اس بات کا انتظار کرنے لگے حضرت شاہ عنایت قادری شطاری رحمۃ اللہ علیہ اپنے مرید کے اس سوال کا کیا جواب دیتے ہیں بالآخر وہ گویا ہوئے۔

”عبداللہ (رحمۃ اللہ علیہ)! تم مٹھائی اللہ عزوجل کی تقسیم کے مطابق تقسیم کرو۔“

حضرت بابا بلھے شاہ رحمۃ اللہ علیہ نے کسی کو چار دانے کسی کو ایک دانہ اور کسی کو خالی ٹرٹا دیا اور اس طرح خوان ختم ہو گیا۔ لوگوں کے چہروں پر حیرانگی تھی۔ حضرت شاہ عنایت قادری شطاری رحمۃ اللہ علیہ نے دریافت فرمایا۔

”عبداللہ (رحمۃ اللہ علیہ)! یہ تم نے کیسی تقسیم کی ہے؟“

حضرت بابا بلھے شاہ رحمۃ اللہ علیہ نے عرض کیا۔

”حضور آپ رحمۃ اللہ علیہ کے فرمان کے مطابق اللہ عزوجل کی تقسیم کے مطابق تقسیم فرمائی ہے اور سب جانتے ہیں کہ تقسیم الہی میں کسی کو بہت زیادہ کسی کو کم اور کسی کو کچھ بھی نہیں ملا ہے اور وہی بندے کا مقدر ٹھہرتا ہے۔“

حضرت شاہ عنایت قادری شطاری رحمۃ اللہ علیہ نے حضرت بابا بلھے شاہ رحمۃ اللہ علیہ کا جواب سنا تو خوش ہوئے اور بھی حاضرین محفل کو اس بات کا اعتراف کرنا پڑا کہ معرفت میں آپ رحمۃ اللہ علیہ کا مقام بلند ہے۔



## قصہ نمبر ۷۷

## تمام حجابات اٹھ گئے

حضرت شاہ عنایت قادری شطاری رحمۃ اللہ علیہ نے حضرت بابا بلھے شاہ رحمۃ اللہ علیہ سے ناراضگی ختم کر کے آپ رحمۃ اللہ علیہ کو سینہ سے لگایا اور دن رات اپنی صحبت کے جام پر جام پلانے لگے اور اس طرح آپ رحمۃ اللہ علیہ کی روح مرشد پاک کی روح کے رنگ میں رنگ گئی اور دونوں کے درمیان تمام حجابات اٹھ گئے۔

حضرت بابا بلھے شاہ رحمۃ اللہ علیہ کچھ عرصہ حضرت شاہ عنایت قادری شطاری رحمۃ اللہ علیہ کی صحبت میں رہے اور ایک مرتبہ پھر مرشد پاک کے فرمان کے مطابق لاہور سے قصور تشریف لے آئے اور حسب معمول رشد و ہدایت کا سلسلہ شروع کر دیا۔ قصور کے رہنے والے آپ رحمۃ اللہ علیہ کے تقویٰ اور فقر و رویشی کے سبب آپ رحمۃ اللہ علیہ کا اسی طرح احترام کرنے لگے جیسے وہ پہلے کیا کرتے تھے۔



## قصہ نمبر ۷۸

### کلام کی انفرادیت

حضرت بابا بلھے شاہ رحمہ اللہ ایسے خدا رسیدہ درویش، فقیر کامل اور عاشق حقیقی تھے جنہوں نے مرشد کے عشق کے ذریعے عشق حقیقی کی منازل طے کیں اور آپ رحمہ اللہ کے عشق میں شدت سوز اور تڑپ کے ساتھ ساتھ قربانی کا جذبہ بھی نمایاں تھا۔ آپ رحمہ اللہ نے اسی لئے اپنی اونچی ذات اور علمیت عشق کی دہلیز پر نذر کر دی تھی اور ہجر کی آگ میں تڑپتے ہوئے بھی مرشد پاک کے متعلق اپنے عقیدہ کو ڈگمگانے نہ دیا۔ آپ رحمہ اللہ کی پاکیزہ زندگی کی طرح آپ رحمہ اللہ کا کلام عشق مجازی کا زینہ لے کر عشق حقیقی کے رتبہ کو پانے کی راہ دکھاتا ہے۔ آپ رحمہ اللہ کی حیات اور کلام اسی راستہ کی بے شمار لطیف رموز سے بھرپور ہیں۔ یہ حقیقی عاشق کے عشق کو پروان چڑھاتی ہیں اور اس کو اس راہ پر چلنے کے لئے بڑی سے بڑی قربانی دینے کی ترغیب دیتی ہیں۔ آپ رحمہ اللہ کا کلام صدیوں سے صدیوں تک عاشق حقیقی کے لئے معرفت کی تجلی کا کام کرتا رہے گا۔



## قصہ نمبر ۷۹

# روحانی دولت آرائیں فقیر سے ملی

حضرت بابا بلھے شاہ رحمۃ اللہ علیہ صاحب علم و فضل تھے۔ آپ رحمۃ اللہ علیہ کو روحانی دولت آرائیں فقیر حضرت شاہ عنایت قادری شطاری رحمۃ اللہ علیہ سے ملی جو بظاہر پیاز کی پھیری لگا رہے تھے اور درحقیقت متلاشیان حق کے دل میں اللہ عز و جل کے کلمہ کا پودا لگانے کے ماہر تھے۔ حضرت شاہ عنایت قادری شطاری رحمۃ اللہ علیہ محنت اور مشقت کی کمائی کرتے ہوئے اپنی روحانیت کی اعلیٰ دولت مفت تقسیم کرتے تھے۔



## قصہ نمبر ۸۰

# علم کا مقصد صحیح راستہ بتلانا ہے

حضرت بابا بلھے شاہ رحمۃ اللہ علیہ فرماتے ہیں۔

”مذہبی کتابوں کا عمل سے خالی علم عذابوں کی ایک گٹھری ہے  
عالم لوگ مذہبی کتابوں کی تشریح کرتے وقت بال کی کھال  
اتارتے ہیں مگر وہ اندرونی راز سے واقف نہیں ہوتے انہیں نہ  
تو حقیقت کا ذاتی تجربہ ہے اور نہ ہی وہ کتابوں میں تحریر شدہ باتوں  
کے مطابق اپنی زندگی گزارتے ہیں علم کا مقصد صحیح راستہ بتلانا  
ہے اور اس کے حصول میں معاون ہونا ہے جس علم میں نیت صاف  
نہ ہو اور نفس پر قابو نہ پایا جاسکے ایسے علم کا کچھ فائدہ نہیں۔“



## قصہ نمبر ۸۱

### معرفت میں کمال

حضرت بابا بلھے شاہ رحمۃ اللہ علیہ کو معرفت میں وہ کمال حاصل تھا کہ آپ رحمۃ اللہ علیہ اکثر خود سے بے خبر ہو جاتے اور اللہ عز و جل کی محبت میں اس قدر مست اور بے خود ہو جاتے کہ خود سے دور ہو جاتے۔ آپ رحمۃ اللہ علیہ فرماتے ہیں۔

”بقول حکماء انسان کے عناصر اربعہ آگ، پانی، مٹی اور ہوا ہیں مگر میرے نزدیک یہ اربعہ عناصر نہیں ہیں بلکہ میرے اربعہ عناصر میں تمام کائنات کو بنا کر اس میں خود اللہ عز و جل ہی کا جلوہ نظر آتا ہے بچے میں وہ جلوہ گر ہے ماں باپ میں وہ جلوہ گر ہے زندگی موت میں وہ جلوہ گر ہے پھول اور خوشبو میں وہ موجود ہے غرضیکہ کائنات کے ہر ذرے میں خدا کا نور چمک رہا ہے۔“





## قصہ نمبر ۸۲

### گستاخ کا انجام بد

ایک مرتبہ موسم سرما میں موہلا دھار بارش ہو رہی تھی اور چہار سو طوفان و باد و باران اٹھ پڑا تھا۔ اتفاقاً ایسا ہوا کہ گھر میں خواتین کے علاوہ اور کوئی بھی نہ تھا اور حضرت بابا بلھے شاہ رحمۃ اللہ علیہ کا مکان کچا تھا۔ مکان کی چھت پر لکڑی کا پرنا لگا ہوا تھا۔ اس اثناء میں ایک راجپوت جو کہ چودھری پانڈو کی اولاد میں سے تھا اس کا آپ رحمۃ اللہ علیہ کے مکان کے پچھواڑے سے گزر ہوا۔ اس نے اپنے ہاتھ میں بانس کی ایک لمبی سی چھڑی پکڑ رکھی تھی جس سے اس نے شرارت کرتے ہوئے آپ رحمۃ اللہ علیہ کے مکان کے پرنالے کو گرا دیا اور چھت کا تمام پانی مکان کے اندر گرنے لگا۔ اس شخص کی اس نازیبا شرارت کو ملحقہ مسجد میں موجود ایک آدمی دیکھ رہا تھا اہل شخص نے آپ رحمۃ اللہ علیہ کی آمد پر آپ رحمۃ اللہ علیہ کو یہ ساری بات بتادی کہ فلاں شخص نے یہ شرارت کی ہے۔ آپ رحمۃ اللہ علیہ جلال میں آگئے اور فرمائے لگے۔

”کیا وہ شخص خیریت سے اپنے گھر پہنچ گیا ہے؟“

ابھی وہ اپنے گھر تک نہیں گیا تھا کہ اس کے پیٹ میں شدید درد کی لہر اٹھی اور وہ ترپنے لگا۔ اس کے والدین بھاگے ہوئے آئے تاکہ حضرت بابا بلھے شاہ رحمۃ اللہ علیہ سے معافی مانگی جائے مگر آپ رحمۃ اللہ علیہ کو اطلاع دینے سے قبل ہی وہ شخص مر گیا ہے۔



## قصہ نمبر ۸۲

# کھوتیاں والے سدا بلانی سستی این تاں جاگ

حضرت بابا بلھے شاہ رحمۃ اللہ علیہ جن دنوں خاندان والوں کے طعنوں سے تنگ آکر کھوتے خرید کر کھوتیاں والا کہلانے لگے تھے انہیں دنوں کا واقعہ ہے کہ ایک روز آپ رحمۃ اللہ علیہ کے پاس کچھ لوگ فریاد لے کر آئے۔ انہیں کسی نے بتایا تھا ان کے دکھ کا مداوا آپ رحمۃ اللہ علیہ کے پاس ہے اور وہ کمائی والا فقیر ہے۔ ہوا یوں کہ کسی غریب کی حسین و جمیل بیوی کو ایک جابر حاکم زبردستی اٹھا کر اپنے گھر لے گیا اور اس غریب کی صدا کسی نے نہ سنی۔ اس جابر حاکم نے اس کی بیوی واپس کرنے سے نہ صرف انکار کر دیا بلکہ الٹا اسے ڈرایا دھمکایا اور مارا بھی۔ وہ آپ رحمۃ اللہ علیہ کی خدمت میں حاضر ہوا تو آپ رحمۃ اللہ علیہ نے اس سے فرمایا۔

”جاؤ دیکھو شہر میں کہیں طبلہ ساز سارنگی والے سارنگی طبلہ تو نہیں

بجا رہے ہیں؟“

اس نے آکر بتایا کہ ایک جگہ چند بیچرے ناچ گارہے ہیں۔ حضرت بابا

بلھے شاہ رحمۃ اللہ علیہ اس کے ہمراہ ہوئے اور ان بیچروں میں شامل ہو کر ناچنے لگے۔ جب

وجدانی کیفیت طاری ہوئی تو اس سے پوچھا کہ وہ جابر حاکم کہاں رہتا ہے؟ اس نے

بتایا کہ فلاں جگہ کھجوری اور آمون والی باغیچہ میں وہاں اس کی رہائش گاہ ہے۔ آپ

رحمۃ اللہ علیہ نے یہ بات سن کر بھرپور توجہ اس پر ڈالی اور اونچی لے میں گانے لگے۔

امباں والی بچی سنی دی ، کھجی والا باغ  
 کھوتیاں والے سد بلائی ستی ایں تاں جاگ  
 چنیا ائیوں چھریندا یار چنیا ائیوں چھریندا  
 حضرت بابا بلھے شاہ رحمۃ اللہ علیہ کا یہ فرمانا تھا کہ وہ عورت بھاگتی ہوئی آگئی۔  
 آپ رحمۃ اللہ علیہ نے اس شخص سے کہا کہ جاؤ اپنی بیوی کو لے جاؤ۔





## قصہ نمبر ۸۴

### والد بزرگوار پر معرفت کا رنگ

حضرت بابا بلھے شاہ رحمہ اللہ کے والد بزرگوار حضرت نخی شاہ محمد درویش رحمہ اللہ سے کچھ لوگوں نے آپ رحمہ اللہ کی کیفیت بیان کی اور طعنہ دیا کہ پہلے تو تمہارے بیٹے نے گدھے پال رکھے تھے اب وہ ہجڑوں کے ساتھ ناچتا اور گاتا پھرتا ہے اور سیدوں کی عزت خاک میں ملا رہا ہے۔ حضرت نخی شاہ محمد درویش رحمہ اللہ کو یہ بات سن کر صدمہ پہنچا اور وہ ایک ہاتھ میں لاٹھی اور دوسرے ہاتھ میں تسبیح لئے وہاں آن پہنچے۔ جب آپ رحمہ اللہ نے والد بزرگوار کو دیکھا تو اور توجہ سے گانے لگے۔

لوکان دے ہتھ مالیاں تے بابے دے ہتھ مال

ساری عمراں پٹ پٹ مر گیا گھس نہ سکيا وال

چنیا ایوں چھڑیندا لال چنیا ایوں چھڑیندا

حضرت نخی شاہ محمد درویش رحمہ اللہ نے لاٹھی، تسبیح پھینکی اور وجد میں ناچنے لگے

پتر جہاں دے رنگ رنگیلے پے وی دیندے تار

چنیا ایوں چھڑیندا یار چنیا ایوں چھڑیندا

نور عرفان کی روشنی سے حضرت نخی شاہ محمد درویش رحمہ اللہ کے قلب کی دنیا

روشن ہو گئی اور اس طرح آپ رحمہ اللہ بھی معرفت عشق کے رنگ میں رنگے گئے۔

## قصہ نمبر ۸۵

# وصال کا وسیلہ مرشد کی ذات ہے

حضرت بابا بلھے شاہ رحمۃ اللہ علیہ فرماتے ہیں وصال کا وسیلہ مرشد کامل کی ذات ہے مریدوں کے لئے ان کا مرشد کامل ہی مجسم خدا ہوتا ہے۔ عشق کی راہ میں عاشق کی بڑی مصیبتیں اور دکھ برداشت کرنے پڑتے ہیں اور سچا عاشق ان مراحل سے گزرنے کو تیار ہوتا ہے اور عشق کو ترک کرنے کا خیال کبھی بھی اپنے دل میں نہیں لاتا۔ عشق ایک ایسا جادو کی اثر ہے جس سے تمام دکھ مٹ جاتے ہیں۔



## قصہ نمبر ۸۶

# اللہ عزوجل انسانی قالب میں رہتا ہے

علم پڑھیا اشرف نہ ہوں  
جیہڑے ہوں اصل کینے  
پتل کدی نہیں سونا بندا  
بھانویں جڑے لعل نگینے

حضرت بابا بلھے شاہ رحمۃ اللہ علیہ فرماتے ہیں اللہ عزوجل انسانی قالب میں رہتا

ہے اور انسان اسے مسجدوں، مندروں، صحراؤں اور بیابانوں میں ڈھونڈتا رہتا ہے وہ  
عاشق اور معشوق دونوں میں بستا ہے اور عشق کے ذریعہ سے ہی اس کی حقیقت کو پہچانا  
جاسکتا ہے۔





## قصہ نمبر ۸۷

# اللہ عزوجل وقت اور مقام کی

## حد سے باہر ہے

حضرت بابا بلھے شاہ رحمۃ اللہ علیہ فرماتے ہیں اللہ عزوجل وقت اور مقام کی حد سے باہر ہے وہ ہر جاندار شے میں کسی نہ کسی رنگ میں موجود ہے تمام کائنات اسی کے حکم سے وجود میں آئی ہے اور پھر اس نے اپنے آپ کو عشق کی صورت میں ہر مخلوق کے اندر سمودیا ہے۔

کن فیکون کہا فیکون کہایا  
باطن ظاہر دے دل آیا  
بے چونی وا چون بنایا  
بکھری کھید بچائی بے



## قصہ نمبر ۸۸

# علم کی حقیقت

حضرت بابا بلھے شاہ رحمۃ اللہ علیہ ایک مقام پر علم کی حقیقت بیان کرتے ہوئے فرماتے ہیں۔

”علم کا مقصد ہماری قوت تمیز کو تیز کرنا ہے اور ہمیں سچ اور جھوٹ، غلط اور صحیح، اچھے اور برے میں تمیز سکھانا ہے خود کو عالم کہلوانے والے اس حقیقت سے بے خبر ہوتے ہیں وہ نیک اور بد، مومن اور کافر کی پہچان نہیں کر سکتے جس علم کے باعث ہوس و حرص کی آگ ٹھنڈی ہونے کی بجائے مزید بھڑکے اس علم سے جہالت بہتر ہے۔“

علموں پے قصبے ہو، اکھاں والے اٹھ کور  
پھڑے سعد تے چھڈے چور، دوہیں جہانی ہویا خوار



## قصہ نمبر ۸۹

### روح سے خطاب

حضرت بابا بلھے شاہ رحمۃ اللہ علیہ روح کو مخاطب کر کے کہتے ہیں یہ ملک تیرا اپنا نہیں ہے تیرا ملک بہت دور ہے راہ میں جنگل بیابان ہیں جب تجھے اکیلے یہ سفر طے کرنا پڑے گا کوئی ہم دم، ہم سفر، یار و مددگار تیرے ساتھ نہ ہوگا تو ایسی حالت میں تیری مدد کون کرے گا؟ جب یہاں سکندر جیسے شہنشاہ، سلیمان جیسے دانا، بڑے بڑے پیغمبر نہ ٹھہر سکے تو توں یہاں کیسے ہمیشہ رہ سکتی ہے؟ یہاں نہ تو یوسف زلیخا رہے نہ چینیلی، لالہ، سون اور سنبل مدد ہے اور اگر یہاں رہنے کے لائق ہر لحاظ سے کوئی شے ہے تو وہ مالک حقیقی کا عشق اور اس کا پاک کلمہ ہے جس کے ذریعے اللہ تعالیٰ عز و جل کے ساتھ وصال کیا جاسکتا ہے۔





## قصہ نمبر ۹۰

### کچھ بے ہو تو پھر مار بھی کھاؤ

حضرت بابا بلھے شاہ رحمۃ اللہ علیہ ایک مرتبہ اپنے حجرہ میں عبادت الہی میں مشغول تھے۔ رمضان المبارک کا مہینہ تھا اور آپ رحمۃ اللہ علیہ کے کچھ مرید حجرہ کے باہر بیٹھے گاجرین کھانے میں مصروف تھے۔ قریب سے چند مسلمان گزرے اور انہوں نے جب ایک درویش کے ڈیرے پر مسلمانوں کو روزہ توڑتے دیکھا تو غضبناک لہجے میں بولے تمہیں شرم نہیں آتی رمضان کے مہینے میں چر رہے ہو؟ ان مریدوں میں سے ایک بولا۔  
 ”جاؤ اپنی راہ لو ہمیں بھوک لگی ہے اس لئے کھا رہے ہیں۔“

ان لوگوں کو شک ہوا یہ مسلمان نہیں ہیں۔ انہوں نے پوچھا کہ تم کون ہو؟ انہوں نے کہا ہم مسلمان ہیں۔ ان لوگوں نے پھر ان کو متع کیا لیکن وہ باز نہ آئے۔ وہ مسلمان جو کہ گھوڑوں پر سوار تھے انہوں نے ان کے ہاتھوں سے گاجرین چھین کر دور پھینک دیں اور ان کو تھپڑ بھی مارے۔ واپس جانے لگے تو ان کے دل میں خیال آیا کہ ان کا پیر بھی شاید ایسا ہی ہو۔ یہ سوچ کر وہ حجرہ میں جا کر بولے۔  
 ”آپ رحمۃ اللہ علیہ کون ہیں؟“

حضرت بابا بلھے شاہ رحمۃ اللہ علیہ بدستور آنکھیں بند کئے بیٹھے رہے اور آپ رحمۃ اللہ علیہ نے بازو اونچے کر ہاتھ ہلا دیئے۔ انہوں نے پھر پوچھا تو آپ رحمۃ اللہ علیہ نے پھر بازو اوپر کر کے ہاتھ ہلا دیئے۔ وہ لوگ آپ رحمۃ اللہ علیہ کو دیوانہ سمجھ کر چلے گئے۔ ان کے

جانے کے بعد وہ مزید دہائی دیتے ہوئے حجرہ میں داخل ہوئے اور شکایت کی یہ لوگ جو گئے ہیں انہوں نے ہمیں مارا ہے۔ آپ رحمۃ اللہ علیہ نے فرمایا۔

”ضرورت میں کوئی غلط حرکت کی ہوگی؟“

وہ بولے ہم نے تو کچھ بھی نہیں کیا۔ حضرت بابا بلھے شاہ رحمۃ اللہ علیہ نے دریافت فرمایا۔

”انہوں نے تم سے کیا پوچھا تھا؟“

وہ بولے انہوں نے ہم سے پوچھا کہ تم کون ہو؟ ہم نے کہا ہم مسلمان ہیں۔ حضرت بابا بلھے شاہ رحمۃ اللہ علیہ نے ان کی بات سنی تو فرمایا۔

”کچھ بنے ہو تو پھر مار بھی کھاؤ ہم سے جب انہوں نے پوچھا

تم کون ہو تو میں نے کہا میں کچھ بھی نہیں ہوں۔“



## قصہ نمبر ۹۱

### چوروں کی توبہ

جن دنوں حضرت بابا بلھے شاہ رحمہ اللہ گاؤں پانڈوکے میں مقیم تھے وہاں ایک مرتبہ سخت قحط آن پڑا۔ آپ رحمہ اللہ نے لوگوں سے کہا تم میری بیٹھک پر مٹی ڈال ڈال کر اسے اونچا کرو اور فی کس دو آنے کے حساب سے سب کو اجرت دی جائے گی چنانچہ اردگرد کے لوگ مٹی ڈالنے کے لئے ٹوٹ پڑے اور روزانہ شام کو جب دیہاڑی پوری ہو جاتی آپ رحمہ اللہ اپنی جائے نماز کے نیچے سے رقم نکال نکال کر تمام مزدوروں کو فی کس دو آنے کے حساب سے مزدوری دے دیتے۔ اس صورتحال کو دیکھتے ہوئے دو آدمیوں کے دل میں یہ خیال پیدا ہوا کہ یقیناً آپ رحمہ اللہ کی جائے نماز کے نیچے بہت بڑا خزانہ دفن ہوگا۔ یہ دونوں شخص رات کو آئے اور انہوں نے اس جگہ کو نیچے سے کھودنا شروع کر دیا لیکن کافی گہری کھدائی کرنے کے باوجود بھی انہیں وہاں سے کچھ حاصل نہ ہوا تو انہوں نے مجبوراً کھدائی کی ہوئی مٹی اس گڑھے میں دوبارہ ڈال دی اور جگہ ہموار کر دی پھر حسب معمول جائے نماز بچھا دیا تاکہ یہ بھید ظاہر نہ ہو۔ اگلے دن وہ دونوں شخص دیگر مزدوروں کے ساتھ مل کر پھر اسی جگہ مٹی ڈالنے لگے جب دیہاڑی پوری ہو چکی تو حضرت بابا بلھے شاہ رحمہ اللہ نے ان دو آدمیوں سے کہا۔

”تمہیں آج کی مزدوری تمام مزدوروں کو مزدوری ادا کرنے کے بعد دی جائے گی۔“



چنانچہ جب تمام مزدوروں کو مزدوری کے دو دو آنے ادا ہو چکے تو ان دو آدمیوں کو حضرت بابا بلھے شاہ رحمۃ اللہ علیہ نے چار چار آنے ادا کئے۔ اس پر دیگر مزدوروں نے عرض کیا کہ آپ رحمۃ اللہ علیہ نے ہم سب کو دو دو آنے اجرت ادا کی لیکن ان دونوں کو چار چار آنے دیئے ہیں اس کی کیا وجہ ہے؟ آپ رحمۃ اللہ علیہ نے فرمایا۔

”یہ دونوں رات کو بھی کام کرتے رہے ہیں اور تم لوگوں نے صرف دن کو ہی کام کیا ہے۔“

اس پر وہ دونوں آدمی شرمندہ ہوئے اور آپ رحمۃ اللہ علیہ سے معافی مانگتے ہوئے آپ رحمۃ اللہ علیہ کے حلقہ ارادت میں شامل ہو گئے۔



## قصہ نمبر ۹۲

### مینوں درد اولڑے دی پیر

حضرت بابا بلھے شاہ رحمۃ اللہ علیہ نے مرشد پاک حضرت شاہ عنایت قادری شطاری رحمۃ اللہ علیہ سے اپنی خطا کی معافی مانگتے ہوئے اور اپنی جدائی کے غم کو بیان کرتے ہوئے عرض کیا ہے۔

مینوں درد اولڑے دی پیر

آویاں رانجھا دے دے نظارہ

معاف کریں <sup>تقصیر</sup>

تحت ہزار یوں رانجھا نہ ٹریا

ہیر نما نہ دا پیر

ہور نادلے نوشہ آوے جاوے

کی بکھے <sup>تقصیر</sup> وچ



## قصہ نمبر ۹۳

# رانجھا رانجھا کر دی نی میں آپے رانجھا ہوئی

حضرت بابا بلھے شاہ رحمۃ اللہ علیہ مرشد پاک حضرت شاہ عنایت قادری شطاری رحمۃ اللہ علیہ سے حصول فیض کی اپنی کیفیت کا اظہار اپنی ذیل کی کافی میں یوں کرتے ہیں۔

رانجھا رانجھا کر دی نی میں آپے رانجھا ہوئی

سندو نی میتوں دھیدو رانجھا ہیر نہ آکھو کوئی

رانجھا میں وچ، میں ترانجھے وچ ہو رخیان نہ کوئی

میں نہیں اوہ آپ ہے اپنی آپ کرے دلجوئی

جو کوئی ساڈے اندر دے ذات اساڈی اوئی

ہتھ کھوٹدی میرے آگے منگو، بوڈھے بھورا لوئی

بلھا ہیر سلیٹی ویکھو، کتھے جا کھلوئی

جس دے نال میں نیونہ لگایا، اوہو جیہی ہوئی

تخت ہزارے لے چل بلھیا سالیں ملے نہ ڈھوئی





## قصہ نمبر ۹۴

# محبوب کے وصال میں نفس سدا راہ ہے

حضرت بابا بلھے شاہ رحمۃ اللہ علیہ فرماتے ہیں محبوب کے وصال میں نفس سدا راہ ہے اس کے وصال کے لئے عشق اور وجد مدگار ثابت ہوتے ہیں نہ عقل اور منطق۔  
عشق حقیقی نے مٹھتی کڑے، مینوں دسو پیا دا دیں  
ماپیاں دے گھر بان ایانی، پیت لگا کے لٹی کڑے  
منطق معنے مکنز و قدروی، میں پڑھ پڑھ علم نکچی کڑے  
تماز روزہ اونہاں کیہہ کرنا، جہاں پریم صراحی لٹی کڑے  
بلھا شوہ دی مجلس بہنہ کے، سب کرنی میری چھٹی کڑے  
مینوں دسو پیا دا دیں، فی مینوں دسو پیا دا دیں



## قصہ نمبر ۹۵

### لطیف راز

اللہ عزوجل کی ذات ہمارے اندر ہی موجود ہے اور یہ ایک بہت ہی لطیف راز ہے جس کا حضرت بابا بلھے شاہ رحمہ اللہ اپنے کلام میں ذکر کرتے ہیں۔ آپ رحمہ اللہ اگرچہ اس راز کو کھولنے میں ہچکچاتے ہیں کیونکہ اگر اس راز کو مکمل طور پر کھولا جائے تو بے شمار شرعی الجھنیں پیدا ہو سکتی ہیں۔ اللہ عزوجل کی ذات نہ ہی مسجد میں موجود ہے نہ ہی مندروں میں۔ وہ ہر انسان کے اندر اس کے مرشد کامل کے روپ میں موجود ہے۔ وہ فقط عاشقوں کے دل میں ہی نہیں بلکہ دشمنوں کے دلوں میں بھی بستا ہے اور اپنے آپ سے الجھنے میں فخر محسوس کرتا ہے۔



## قصہ نمبر ۹۶

# اٹھ جاگ، گھراڑے مار نہیں

حضرت بابا بلھے شاہ رحمۃ اللہ علیہ کے نزدیک روح عاقل، بے سمجھ اور سوئی ہوئی ہے اسی لئے آپ رحمۃ اللہ علیہ اس کو مغرور، جوانی کے نشے میں چور، حسن پرنازاں، سہیلیوں میں محو، فضول باتوں میں مصروف، بے سلیقہ اور بے حیا کہہ کر بلاتے ہیں۔

اٹھ جاگ، گھراڑے مار نہیں

ایہہ سون تیرے درکار نہیں





## قصہ نمبر ۹۷

# بنیادی شے رب کا عشق ہے

حضرت بابا بلھے شاہ رحمۃ اللہ علیہ فرماتے ہیں اشیاء ناپائیدار اور فنا ہونے والی ہیں ان میں سے کوئی شے وقت آخر ساتھ نہیں دیتی بنیادی شے رب کا عشق اور مرشد کے حکم کی تعمیل ہے کیونکہ ان کے ذریعے ہم اپنے دنیاوی بندھن توڑ کر واپس اپنی اصل ذات (خدا) میں سما سکتے ہیں۔

راہنجن تحت ہزارے دا ساکیں  
استھے بنیا چور  
بلھے شاہ آسان مرنا ناہیں  
گور پیا کوئی ہور



## قصہ نمبر ۹۸

# انسان اشرف المخلوقات ہے

حضرت بابا بلھے شاہ رحمۃ اللہ علیہ کی کافیوں میں قرآن مجید کی آیات کے حوالے سے بے شمار اشارات ملتے ہیں اور آپ رحمۃ اللہ علیہ سمجھاتے ہیں انسان اشرف المخلوقات ہے اس میں اللہ عز و جل نے اپنا نور رکھا ہوا ہے اسے اس دنیا میں سپیاں اور گھونگھے اکٹھے کرنے کے لئے نہیں بلکہ خود کو پہچاننے کے لئے بھیجا ہے۔

برے بندے نوں میں لبین ٹریا

پر برا لب نہ کوئی

جد میں اندر مچھاتی پائی تے

سے توں برا نہ کوئی



## قصہ نمبر ۹۹

# مفتی غلام سرور لاہوری کا خراج عقیدت

خریستہ الاصفیاء کے مصنف مفتی غلام سرور لاہوری طبع ۱۲۸۴ھ نے اپنی تصنیف کے صفحہ ۹۹ پر حضرت بابا بلھے شاہ رحمۃ اللہ علیہ کا مختصر حال بیان کیا ہے اور لکھتے ہیں حضرت بابا بلھے شاہ رحمۃ اللہ علیہ، جو حضرت شاہ عنایت قادری رحمۃ اللہ علیہ کے خلفاء میں سے تھے اور تصور میں رہتے تھے ان کے پیروں کی نسبت چند واسطہ سے حضرت شاہ محمد غوث گوالیار رحمۃ اللہ علیہ تک جا پہنچتی ہے، وہ عابد و زاہد تھے اور صاحب جذب و سکر و عشق و محبت و وجد و سماع تھے، توحید میں بلند مرتبہ کلام اور قیمتی تقریریں پیش کرتے تھے۔ ان کے پنجابی اشعار معارف و توحید سے پُر ہیں اور ہر خاص و عام کی زبان پر ہیں ان کی کافیوں کو قوال اصفیاء کی محافل میں سناتے ہیں، سننے والوں کا نزوق و شوق ان سے بڑھتا ہے۔ ان کے خوارق اور کرامتیں زبان زد و خلایق ہیں انہوں نے ۱۱۷۱ھ میں وصال فرمایا۔





## قصہ نمبر ۱۰۰

### دلی مراد پوری ہوئی

حضرت بابا بلھے شاہ رحمہ اللہ کے وصال کے بعد ایک شخص روزانہ مزار مبارک پر اپنی کسی خواہش کی تکمیل کے لئے حاضر ہوتا اور دعا کرتا۔ ایک عرصہ یونہی گزر گیا اور اس کی گریہ کا سلسلہ جاری رہی اور اس کی مراد بر نہ آئی۔ وہ بندہ خاص تھا اس نے اپنا معمول ترک نہ کیا اور روزانہ حاضر ہو کر معمول کے مطابق دعا کرتا رہا۔ ایک دن وہ انتہائی رقت سے دعا مانگنے کے لئے سر بسجود تھا کہ گھنگھروں کی آواز نے اس کا تسلسل توڑ دیا۔ اس نے گردن اٹھا کر دیکھا تو ایک گانے گانے والی اور ناچنے والی عورت اپنی تمام تر رنگینیوں کے ہمرا مزار پاک کے اندر داخل ہوئی اور آپ رحمہ اللہ کے مزار پر آپ رحمہ اللہ ہی کی ایک کافی گا کر اور دعا مانگ کر رخصت ہو گئی چند دن بھی نہ گزرنے پائے تھے کہ وہ پھر ایک دن آئی اور اپنے ہمراہ لنگر کے لئے دیکیں بھی پکوا کر لائی اور نیاز بھی تقسیم کی۔ لوگوں کے پوچھنے پر اس نے بتایا کہ میری مراد پوری ہو گئی ہے اس لئے میں منت کی دیکیں پکوا کر لائی ہوں۔ وہ شخص ہنوز مزار پاک پر حاضر تھا اور اپنی دعا مانگ رہا تھا۔ مغنیہ کی بات سن کر انتہائی دل گرفتہ حالت میں گھر آ کر بستر پر لیٹ گیا اور سوچنے لگا ایک مغنیہ کی مراد تو چند روز میں پوری ہو گئی اور میں اتنے عرصہ سے گریہ کر رہا ہوں مگر میری دعا قبول نہیں ہوئی۔ اسی حالت میں اسے اونگھ آگئی تو اسے خواب میں آپ رحمہ اللہ کی زیارت ہوئی۔ آپ رحمہ اللہ نے اس سے



فرمایا۔

”مغنیہ کا انداز پسندیدہ نہ تھا اس لئے اللہ عزوجل نے اس کی مراد جلد پوری کر دی تاکہ بار بار میری قبر پر حاضر نہ ہو اور تمہاری گریہ و زاری اور عجز و انکسار اللہ عزوجل کو بے حد پسند ہے اس لئے تاخیر ہو رہی ہے۔“

جب اس شخص کی آنکھ کھلی تو اس نے اپنی سوچ پر توبہ کی اور اس خواب کے بعد پرسکون ہو گیا پھر کچھ عرصہ بعد اس کی بھی دلی مراد بھی پوری ہو گئی۔





## کتابیات

- ۱۔ گنجینہ معرفت
- ۲۔ کلیات بلھے شاہ رحمۃ اللہ علیہ از ڈاکٹر فقیر محمد فقیر
- ۳۔ بابا بلھے شاہ رحمۃ اللہ علیہ از آسیورن
- ۴۔ کلام حضرت بابا بلھے شاہ رحمۃ اللہ علیہ از سمیع اللہ برکت
- ۵۔ تذکرہ بابا بلھے شاہ رحمۃ اللہ علیہ از علامہ محمد جاوید







اکبر شاہ

Ph: 042 - 37362022